

జనశక్తి

విప్లవ కమ్యూనిస్టుల మాస పత్రిక

సంపుటి : 55

సంచిక : 2

ఫిబ్రవరి, 2022

పేజీలు : 24

వెల : రు. 10/-

ప్రమాదకరంగా పరిణమిస్తున్న హిందూమతతత్వ ఫాశిస్టు చర్యలు

హిందూమతతత్వశక్తుల ఇటీవలి కాలపు తీవ్రమైనచర్యలు - వారి దుర్మార్గాలను, ప్రజలను విభజించేవారి కుట్రపూరిత స్వభావం తాలూకూ తీవ్రతను తెలియజేస్తున్నాయి. హిందూ మతతత్వ శక్తులు, సంస్థలు ఎలాంటి చట్టభీతి లేకుండా తమ మతతత్వ కార్యక్రమాలను సాగించ గలగటమే, కేంద్రంలోనూ వివిధ రాష్ట్రాలలోనూ ప్రభుత్వాధికారంలోనున్న బిజెపి పాలకులు వారికి అండగా నిలుస్తూ ప్రోత్సహిస్తూ వస్తున్నారని స్పష్టం చేస్తోంది. హిందూ మతతత్వ కూటమిలోని సంఘ పరివార్ శక్తులు వారి మతతత్వ కార్యకలాపాలను అనేక దశాబ్దాల కాలంగా కొనసాగిస్తూ వస్తున్నప్పటికీ, 2014 నుండి దుష్ట పథకాలతో చట్టవేరపు లేకుండా మరింత నిర్భయంగా కొనసాగిస్తున్నారు.

కేరళ రాష్ట్రంలోని వివిధ ప్రజాసమూహాల ఆహార అలవాట్ల పట్ల ప్రత్యేకించి ముస్లిమ్ మతస్తులకు వ్యతిరేకంగా హిందూమతతత్వ శక్తులు విద్వేషాన్ని ప్రేరేపిస్తున్నారు. సోషలిస్టు డెమోక్రటిక్ పార్టీ ఆఫ్ ఇండియా (ఎన్ డి పిఐ) కేరళ రాష్ట్ర కార్యదర్శిని ఆర్ఎస్ఎస్ కార్యకర్తలు ముక్కలు ముక్కలుగా నరికి క్రూరంగా హత్య చేయటం ద్వారా దీనిని తిప్పికొట్టే విధంగా ఎన్ డి పిఐ శ్రేణులను రెచ్చగొట్టారు.

'ధర్మసంసద్' పేరున హిమాచల్ ప్రదేశ్ లోని హరిద్వార్ నగరంలో హిందూమత నాయకులు కాషాయ వేషధారులైన కార్యకర్తల ఆధ్వర్యంలో నిర్వహించిన ఓ సదస్సులో ముఖ్యమైన వక్తలందరూ ముస్లిములను అంతం చేయాలంటూ, హిందువులంతా సాయుధం కావాలంటూ విద్వేషాల మంటలు రేపుతూ రెచ్చగొట్టే ప్రసంగాలు చేశారు.

హర్యానా రాష్ట్రంలో ఓ గ్రామంలోని ప్రాథమిక పాఠశాలలో క్రిస్మస్ సందర్భంగా వేడుకలు జరుగుతున్న సమయంలో హిందూమతతత్వ ఫాసిస్టు మూకలు ఆ కార్యక్రమాల్ని భగ్నం చేయటంతోపాటు 'జై శ్రీరామ్' 'భారత్ మాతా కీ జై' వంటి నినాదాలు చేస్తూ బలవంతంగా వారి నుండి మైక్ ను కూడా స్వాధీనం చేసుకున్నారు. ప్రభుత్వ స్థలాలలో నమాజ్ చేయటాన్ని సహించబోమని గత డిసెంబర్ నెల ప్రారంభంలో హర్యానా ముఖ్యమంత్రి స్వయంగా పేర్కొన్నాడు. హర్యానాలోని ఓ గ్రామంలో జూలై నెలలో నిర్వహించిన మహాపంచాయత్ లో మతపరంగా అల్పసంఖ్యాకులైనవారిని లక్ష్యంగా చేసుకొని ఉపన్యాసకులు రెచ్చగొట్టే ప్రసంగాలు చేశారు.

అంబాలాలోని హోలీరిడీమర్ చర్చ్ లోని ఏసుక్రీస్తు విగ్రహాన్ని హిందూమతతత్వ ఫాశిస్టు గూండాలు ధ్వంసం చేయటంతోపాటు అలంకరణ కోసం అమర్చిన విద్యుత్తు బల్బులన్నిటినీ లాగిపారేశారు.

దక్షిణ అస్సాములోని సిలిఛార్ లో క్రిస్మస్ వేడుకలను భజరంగదళ్ కార్యకర్తలు అడ్డుకొని ఆపివేశారు. కోవిడ్-19 మార్గదర్శకాలను ఉల్లంఘించారనే పేరిట నిరసనలు జరిపి ఈ గూండాలు చర్చికి తాళాలు వేయించారు.

మరోవైపున కర్నాటకలోని బిజెపి ప్రభుత్వం, చట్టవిరుద్ధ మత మార్పిడులను నిరోధించేపేరిట పౌరుల వ్యక్తిగత జీవితాలను, నమ్మకాలను కట్టడిచేసే లక్ష్యంతో అభివృద్ధి నిరోధక చట్టం చేయటానికి సిద్ధంగా వుంది. 'పెళ్ళి' అనేదానినే నేరపూరిత భావనతోకూడిన చట్టవిరుద్ధ చర్యగా మార్చింది. ఫిర్యాదు అందిందనే పేరుతో చట్టబద్ధ వివాహాలను కూడా పోలీసులు అడ్డుకుంటున్నారు.

ఆంధ్రప్రదేశ్ రాష్ట్రం - పాలకొల్లులో ఇటీవలే నిర్వహించిన ఆర్ఎస్ఎస్ కార్యకర్తల సమావేశంలో, ఆర్ఎస్ఎస్ అధినేత మోహన్ భగవత్ మాట్లాడుతూ మతమార్పిడులను నిరోధించాలని పిలుపునిచ్చాడు. ఈ రకమైన పిలుపులతో, అభివృద్ధి నిరోధక చట్టాలతో బిజెపి దాని మిత్ర బృందంలోని హిందూమతతత్వ సంస్థలు - మతపరమైన మార్పిడిలు తీవ్రంగా జరుగుతున్నాయని, ఈ ధోరణిని అడ్డుకోవాలంటే అత్యవసర చట్టబద్ధ, చట్టాతీత చర్యలు అవసరమనే తప్పుడు అభిప్రాయాన్ని సృష్టించే ఎజెండాను అమలుచేస్తున్నాయి.

హిందువుల భవిష్యత్తు గురించి హిందూమతతత్వశక్తులు లేనిపోని భయాందోళనలను కల్పించి, ఇతర మతాల అల్పసంఖ్యాక ప్రజానీకంలో విద్వేషాన్ని రెచ్చగొడుతూ సామాజిక వైరుధ్యాలను పెంచుతున్నారు. మనదేశ సామాజిక నిర్మాణానికి వీరు తీవ్ర ప్రమాదకరంగా పరిణమించారు.

సామూహిక హత్యాకాండలు జరిగే అవకాశమున్న దేశాలలో మనదేశం రెండవ స్థానంలో వుందని కొన్ని అధ్యయనాలు తెల్పుతున్నాయి. జమ్మూకాశ్మీర్ రాష్ట్రానికి ప్రత్యేక హోదా రద్దు, పౌరసత్వ సవరణ చట్టం (సిఎఎ) ఆమోదం ఇందులో భాగమే.

టీ-20 ప్రపంచకప్పు పోటీలో పాకిస్తాన్, న్యూజిలాండ్ జట్ల చేతిలో మన జట్టు ఓడిపోవడానికి మన జట్టులో 'షమి' అనే ముస్లిం ఆటగాడే కారణమంటూ హిందూ మతాన్ని విద్వేష వ్యాఖ్యలు చేశారు. ఈ విషప్రచారాన్ని కెప్టెన్ కోహ్లా నిరసించి 'షమి'కి అండగా నిలిచినందుకు కోహ్లా కుమార్తె పసిబిడ్డపై నీచమైన పద్ధతిలో సామాజిక మాధ్యమాలలో విద్వేషాన్ని వెళ్ళగక్కారు. అంతేగాక తమకు భిన్నంగా అభిప్రాయాలు చెప్పేవాళ్ళను, ప్రత్యేకించి ముస్లిం (తరువాయి 2వ పేజీలో)

వెబ్సైట్ :
www.janasakthionline.com
ఈ-మెయిల్ :
janasakthi1963@gmail.com

సంపుటి : 55
సంచిక : 2

లోపలపడల్లో

| | |
|---|----|
| రాజకీయార్థికం : | |
| ఆర్థిక అసమానతల తీవ్రత | |
| - ప్రొ॥ తోట జ్యోతిరాజి | 3 |
| కరువు ప్రాంతాలకు నీటి మళ్ళింపు | |
| - ఎస్.ఎం. బాషా | 7 |
| అంతర్జాతీయం : | |
| శ్రీలంక | 9 |
| చివీ | 11 |
| కమ్యూనిస్టు ఉద్యమం : | |
| ఐక్యపార్టీకి ముందడుగు | 12 |
| ఒక దృక్కోణం : | |
| చైనా ఆర్థిక సంక్షోభం | 14 |
| రిపోర్టు : | |
| ఉద్యోగ ఉపాధ్యాయ ఆందోళన | 6 |
| భింకియా ప్రజలపై పోలీసు దాడులు | 17 |
| సంస్కరణ / నివాళి : | |
| కా॥ పరమేశ్వరరావుకు జోహార్లు | 2 |
| కడసారి నివాళులు | 24 |
| కీలవేన్నణి అమరులు | 13 |
| కా॥ బండ్రు నరసింహులు | 23 |
| కా॥ మధు, జోగెన్, అశిష్ల సంస్కరణ | 24 |
| రైతాంగం : | |
| పంజాబ్ రైతుల ఆందోళన | 18 |
| రైతులను కొల్లగొడుతున్న కార్పొరేట్ కంపెనీలు | 21 |

వెల : విడిప్రతి.....రూ.10/-
సంవత్సర చందా....రూ. 100/-

చిరునామా :
ఎస్.శేషమ్మ ఎడిటర్
32-13-26/1, బి.ఎం.ఆర్. రోడ్,
ఎం.ఆర్.పురం, విజయవాడ-10.

మార్క్సిజం పట్ల అచంచల విశ్వాసం కలిగి, ఉపాధ్యాయ ఉద్యమానికి జీవితాన్ని అర్పించిన కా॥ పరమేశ్వరరావుకు విప్లవ జోహార్లు



ఉమ్మడి కమ్యూనిస్టు పార్టీ కాలం నుండి నిబద్ధ విప్లవ కమ్యూనిస్టు నాయకునిగా, గత ఆరు దశాబ్దాల కాలంగా ఉపాధ్యాయ ఉద్యమ క్రియాశీల నాయకునిగా కృషి సాగించిన కా॥ నూతలపాటి పరమేశ్వరరావుగారు (81 సం॥లు) 11-1-2022 సాయంత్రం 4:30 గంటలకు విజయవాడలోని ఓ ప్రైవేటు ఆసుపత్రిలో చికిత్సపొందుతూ మరణించారు.

అప్పటికి 3 రోజుల క్రితం మంచం మీద నుండి పడటంతో ఆయన నడుము వద్ద ఎముక విరిగింది. దీనికి 11వ తేదీన శస్త్రచికిత్స చేస్తుండగా మధ్యలోనే గుండెపోటు వచ్చింది. డాక్టర్లు తీవ్రంగా శ్రమించి దీని నుండి కాపాడారు.

అయితే మరికొద్ది వ్యవధిలోనే ఐసియులో వుండగా గుండెపోటు రావటంతో ఆయన మరణించారు.

కా॥ పరమేశ్వరరావుగారు నిష్కళంకమైన, నిబద్ధులైన, అంకితభావం కలిగిన ప్రజా ఉద్యమ నాయకులు. 60 సంవత్సరాలుగా ఉపాధ్యాయ ఉద్యమ చరిత్రకు, నిర్మాణ దక్షతకు చురుకైన ప్రతిరూపం ఆయన.

ఈ దోపిడీ వ్యవస్థ రద్దుకోసం, అసమానతలు లేని వ్యవస్థ సాధన కోసం కడదాకా అవిశ్రాంతంగా పోరుసల్పిన ధీరుడు కా॥ పరమేశ్వరరావుగారు.

సిపిఐ(ఎం-ఎల్) రాష్ట్రకమిటీ తరపున కా॥ పరమేశ్వరరావుగారికి విప్లవ జోహార్లుస్తున్నాము. వారి జీవిత భాగస్వామి, సుప్రసిద్ధ ప్రజా కళాకారులు, నాటక రచయిత కామ్రేడ్ సుంకర సత్యనారాయణగారి కుమార్తె కామ్రేడ్ జ్యోతిగారికి మా ప్రగాఢ సానుభూతిని తెలియజేస్తున్నాం.

ఎస్. రూస్సీ

సిపిఐ(ఎం-ఎల్)

ఏ.పి. రాష్ట్ర కమిటీ

12-1-22

(మొదటిపేజీ తరువాయి) మహిళలను లక్ష్యంగా చేసుకొని 'బుల్లి భాయ్.... సల్లిడీల్స్' పేరుతో ఘోరాతిఘోరంగా చౌకబారుగా అవమానిస్తూ వారి చొరవని నిరోధించడానికి ప్రయత్నిస్తున్నారు. సామాజిక మాధ్యమాల్లో ఈ పోస్టులను ఫోలో అవుతూ, షేర్ చేస్తున్నవారిలో ప్రధానభాగం బిజెపి మరియు సంఘపరివార్ శక్తులే.

ఆంధ్రప్రదేశ్ రాష్ట్రంలో పాగా వేసే ప్రయత్నంలో భాగంగా హిందూమతతత్వవాదులు విద్వేషాలను రెచ్చగొట్టే ప్రయత్నాలు తీవ్రం చేస్తున్నారు. కర్నూలుజిల్లా ఆత్మకూరులో ముస్లిం మైనారిటీలు మసీదు నిర్మించుకునే సందర్భంలో నియోజకవర్గ బిజెపితో ఆధ్వర్యంలో అల్లరిమూకలు దాడులకు పాల్పడ్డారు. ఉత్తరప్రదేశ్ లఖింఘాఠ్లో తరహాలో స్థానిక బిజెపి నాయకుడు కారు ప్రజలపైకి నడిపి పలుపురిని గాయపరిచాడు. ఇప్పటివరకు ఆత్మకూరులో ఇలాంటి మత అల్లర్ల చరిత్ర లేదు. అలాగే జాతీయోద్యమ కాలం నుండి మత సారమస్యానికి ప్రతీకగా వున్న గుంటూరులోని జిన్నాటవర్ పేరు మార్చాలని, లేకుంటే కూల్చివేస్తామని రాష్ట్ర అధినేతలే మాట్లాడటం విద్వేషాలు రెచ్చగొట్టటానికే.

బిజెపి, వారి అనుయాయులైన హిందూ మతతత్వ సంస్థలు, మనదేశంలో 'అఖండ భారత్'ను స్థాపించే దుర్మార్గమైన ఎజెండాను అమలుచేస్తున్నారు. అత్యధిక సంఖ్యలో హిందువులు వుండటాన్ని దేశంతో సమానం చేస్తూ ఇతర అల్పసంఖ్యక మతస్థులను ముఖ్యంగా ముస్లిములను చీకట్లోకి నెట్టివేస్తున్నారు.

హిందూమతతత్వశక్తులు చట్టభీతి లేకుండా తమ దుర్మార్గమైన చర్యలు సాగించటానికి ఆమోదం, ప్రోత్సాహం ఇస్తూ ముందుకు నడపడం ద్వారా చట్టాల అమలు అనేదానిని బిజెపి పాలకులు నిర్లక్ష్య మైనదిగా కాగితాలకు పరిమితమైనదిగా మిగిల్చారు. ఈవిధంగా బహుళ సంస్కృతులు, బహుళ మతాలు కల మనదేశంలో హిందూ మతతత్వ ఫాసిస్టు చర్యలు ప్రమాదకరమైన దుర్మార్గ ధోరణిగా వుంది.★

ఆర్థిక అసమానతల తీవ్రత, వ్యవస్థలో విపరీతంగా పెరుగుతున్న దోపిడీకి సంకేతం

ప్రతిజ్ఞా జ్యోతిరాణి

ఆదాయం, సంపద పంపిణీలో అసమానతలు అనూహ్యంగా తీవ్రమవుతున్నాయి. ఆధిపత్య ధోరణులు ఇంకా ఇంకా బలపడుతున్నాయి. లింగ వివక్ష, జాత్యహంకారం, కుల వివక్ష, మైనారిటీల మీద దాడులు వికృతంగా పెరుగుతున్నాయి. అమానవీయత, పెత్తనం, క్రూరత్వం, హింస, ప్రపంచ సమాజపు సహజ లక్షణాలైనాయి. ఇవన్నీ అత్యధిక ప్రజల జీవితాలను విధ్వంసం చేస్తున్నాయి. కోవిడ్ విపత్తుతో ఈ సంక్షోభం మరింత జటిలం అయ్యింది. గత మూడు దశాబ్దాలుగా ఈ వినాశకర క్రమం గురించి చర్చించడాన్ని అభావం చేయడంతోపాటు సంపద సృజన, కేంద్రీకరణ, కుబేరుల సంఖ్య, సంపదలో పెరుగుదలే ముఖ్యం అన్న భావజాలాన్ని కూడా బలంగా ప్రచారం చేశారు. ఈ భ్రమలను కోవిడ్ విపత్తు కరకుగా బద్దలు కొట్టింది. ప్రపంచాన్ని ఎక్స్ ప్లోరే తీసి క్రూరమైన వాస్తవ పరిస్థితులను బట్టబయలు చేసింది. ప్రస్తుతం ఉనికిలో ఉన్న ఆర్థిక నిర్మాణాలే, వాటిని పెంచి పోషించిన ధోరణులే ఈ స్థాయిలో అసమానతలు తీవ్రం కావడానికి కారణం అన్నది అందరికీ తెలిసిందే. అందుకే, "it is happening by choice and not by chance" అంటారు. ఆధిపత్య వర్గం ఎంపిక చేసిన పరిణామం ఇది. పెట్టుబడిదారీ విధానాల అమలులోని సమస్త సమస్యలకు పరిష్కారం స్వేచ్ఛా మార్కెట్లైనన్నది ఎంత అబద్ధమో తెలిపోయింది. మహిళలు నిరంతరం ఇంటి లోపల, వెలుపల అన్ని రకాల పనులు చేస్తూ ఇంటిల్లిపాదిని జాగ్రత్తగా చూసుకోవటం వల్లనే కుటుంబాల మనుగడ సాధ్యమని మరొక్కసారి రుజువైంది. కులం, జాతి, మతం అంతరించాయని చెప్పటం భ్రమ అని తేటతెల్లమైంది. మనందరం ఒకే నావలో ప్రయాణించడం లేదని, కొంతమంది కుబేరులు విలాసవంతమైన సూపర్ టూరింగ్ బోటులో తిరుగుతుంటే, మెజారిటీ ప్రజలు నికృష్టమైన నావలో ప్రాణాలు అరచేతిలో పెట్టుకుని ప్రయాణిస్తున్నారు అని ఐక్యరాజ్య సమితి సెక్రటరీ జనరల్ ఆంటోనియో గుటెర్రస్ చెప్పింది, ఖచ్చితమైన వాస్తవమని స్పష్టమైంది.

ఈ విధ్వంసానికి కారణమైన నయా ఉదారవాద (ఈ మంచి పదాన్ని భ్రష్టు పట్టించారు)

విధానాలను గ్లోబలైజేషన్ పేరిట ఆధిపత్య దేశాలు, సామ్రాజ్యవాద శక్తులు వర్ధమాన దేశాల మీద బలవంతంగా రుద్దాయి. ఇందుకు సాధ్యమైనంతగా సేవ చేసిన ప్రపంచబ్యాంకు, అంతర్జాతీయ ద్రవ్యనిధి, ప్రస్తుత వినాశకర పరిణామాలకు విస్తృతమైనట్టు నటిస్తున్నాయి. వ్యవస్థ సుస్థిరతకు ఇది ప్రమాదం అంటూ సంపద, ఆదాయాల పునః పంపిణీ ద్వారా అసమానతల తీవ్రతను తగ్గించాల్సిందే అని గొంతు సవరించుకోవడం ఎవరిని నమ్మించడానికి?

అసమానతలకు సంబంధించిన గణాంకాలు అందుబాటులో ఉంటేనే తీవ్రత అర్థమవుతుంది. తద్వారా సరిదిద్దటానికి చర్యలు తీసుకోవచ్చు. ప్రపంచాన్ని ప్రజాస్వామికంగా, మానవీయంగా మలుచుకోవడానికి వీలవుతుంది. ఇటువంటి లక్ష్యాలతో ప్యారిస్ లోని ప్రపంచ అసమానతల ల్యాబ్ (World Inequality Lab) ప్రపంచ అసమానతల నివేదిక, 2022 (World Inequality Report) ను విడుదల చేసింది. కాగా ఇటీవల దావోస్ లో జరిగిన ప్రపంచ ఆర్థిక వేదిక వార్షిక సదస్సులో ఆక్స్ ఫామ్ "అంతంచేసే అసమానతలు, 2021" (Inequality Kills) నివేదికను విడుదల చేసింది. కనుక అసమానతల తీవ్రత, పరిణామాలు, కారణాల గురించి, అసమానతలు ఏర్పడడానికి వీలులేని దోపిడీ రహిత నిర్మాణాల అవిష్కరణ గురించి సీరియస్ గా చర్చించాల్సిందే.

కరోనా విపత్తుతో షాకింగ్ స్థాయిలో అసమానతలు :

కోవిడ్ సంక్షోభంతో ఉపాధిని కోల్పోవటం వల్ల ఆకలి సమస్య ఒకవైపు, రోగం పాలై సతమత మవుతున్నా ఆరోగ్య సేవలు అందుబాటులోకి రాకపోవడం అన్న మరొక సమస్యతో మెజారిటీ ప్రజల బతుకులు ఉక్కిరిబిక్కిరి అయినాయి. ఈ పరిస్థితి "4 సెకండ్లకు ఒక చావు" రూపాన్ని తీసుకున్నది. అంటే రోజుకు 21,000 మంది అన్నమాట. ఐక్యరాజ్య సమితి, ప్రపంచ ఆహార పథకం ద్వారా తెలిసిన లెక్కల ప్రకారం కరోనా సంక్షోభం వల్ల ఆకలితో అలమటించేవారి సంఖ్య 2020 జనవరి నాటికి 270 మిలియన్లకు మించి ఉంటుందని అంచనా. 2019లో పోలిస్తే ఇది 82 శాతం అధికం. వర్ధమాన దేశాలైన ఇండియా, బ్రెజిల్ లలో, సంపన్న దేశమైన అమెరికాలో ఆకలి

సమస్య తీవ్రంగా ఉందని ఆక్స్ ఫామ్ నివేదిక స్పష్టం చేసింది.

ఇందుకు విరుద్ధంగా ప్రపంచంలో ఉన్నత స్థాయి 1000 మంది బిలియనీర్ల ఆదాయపు ఆకలి, వారి ధనదాహం వేరుగా వుంది. గతంలో అంటే 2008లో ఏర్పడిన ఆర్థిక సంక్షోభం నుండి వీరు బయటకు రావటానికి ఐదు సంవత్సరాలు పట్టింది. కానీ కోవిడ్ సంక్షోభం నుండి కోలుకోవడానికి వీరికి కేవలం 9 నెలలే పట్టింది. కార్పొరేట్ అనుకూల - నయా ఉదారవాద విధానాలు, ప్రపంచ ఆర్థిక నిర్మాణాలను మార్చిన తీరుని ఇది వ్యక్తం చేస్తోంది. అందువల్లనే, కరోనా సంక్షోభంలో 26 గంటలకు ఒక బిలియనీరు పుట్టుకొచ్చాడు. కోవిడ్ సంక్షోభపు ఈ రెండేళ్ల కాలంలో ప్రపంచంలో ఉన్నత స్థాయి 10 మంది సంపన్నుల సంపద, 700 బిలియన్ల అమెరికన్ డాలర్ల నుండి 1.5 బిలియన్ అమెరికన్ డాలర్లకు పెరిగింది. అంటే రోజుకి 1.3 బిలియన్ డాలర్లు, సెకండుకు 15,000 డాలర్ల చొప్పున పెరిగింది. మరొకవైపు 99 శాతం ప్రపంచ ప్రజల ఆదాయాలు తగ్గాయి. అదనంగా 160 మిలియన్ల మంది దుర్భర దారిద్ర్యంలోకి నెట్టబడ్డారు. ఫోర్ట్స్ నివేదిక ప్రకారం 30 నవంబర్ 2021 నాటికి ప్రపంచంలో (టాప్ టెన్) శిఖరం పైనున్న 10 మంది సంపన్నుల సంపదలో పెరుగుదల 821 బిలియన్ అమెరికన్ డాలర్లు. సంపద కేంద్రీకరణలో తీవ్రతను ఇది స్పష్టం చేస్తోంది.

2019-21 మధ్య కాలంలో అంటే కోవిడ్ విపత్తు సమయంలో ప్రపంచ సంపదలో పెరుగుదల 1 శాతం. కానీ శిఖరం పైనున్న 0.001 శాతం బిలియనీర్ల సంపదలో పెరుగుదల 14 శాతం. ప్రస్తుతం సృష్టించిన సమస్త సంపదతో పాటు గతంలో ప్రజలు దాచుకున్న వారి పొదుపు కూడా 'విజయవంతంగా' అత్యంత సంపన్న వర్గానికి బదిలీ అయిందన్నమాట. దుర్మార్గమైన పంపిణీ వ్యవస్థ విధానాలు పకడ్బందీగా అమలవుతున్న విషయాన్నిది స్పష్టం చేస్తోంది. ఆక్స్ ఫామ్ నివేదిక ప్రకారం, శిఖరపు 10 మంది బిలియనీర్లు తమ సంపదలు 99.999 శాతం కోల్పోయినా, వాళ్ళ సంపన్న హోదాలో మార్పు రాదు. వాస్తవానికి వీళ్ళ సంపద గత 14 సంవత్సరాల కంటే కోవిడ్ సంక్షోభంలో భారీగా పెరిగింది. ఈ విపత్తు సమయంలో శిఖరపు 10 మంది బిలియనీర్లు

సంపాదించిన గాలివాటు లాభాల మీద ఒకవేళ అత్యవసర పన్ను 99 శాతం విధించినాకూడా వీళ్ళు, విపత్తు పూర్వ పరిస్థితికంటే 800 అమెరికన్ డాలర్ల అధిక సంపదలోనే ఉంటారు. కాగా, అలా వచ్చే పన్ను రాబడితో మొత్తం ప్రపంచ ప్రజలకు ఉచితంగా కోవిడ్ వ్యాక్సిన్ అందించవచ్చు.

కోవిడ్ విపత్తు కాలంలో వ్యక్తమైన జీవనశైలి అంతరాలు :

ఈ కాలంలో వెయ్యి జీవితాలకు కావలసిన సంపదను శిఖరపు 2000 మంది (Top two thousand) బిలియనీర్లు పోగేసుకున్నారు. ఇందుకు విరుద్ధంగా కేవలం 2020లో ప్రపంచ వ్యాప్తంగా 200-500 మిలియన్ల మంది అదనంగా పేదరికంలోకి నెట్టబడ్డారు. 50 శాతం మందికి అసలు ఆరోగ్య సేవలే అందుబాటులో లేవు. చేస్తున్న దుర్భరమైన ఉపాధులను కూడా కోల్పోయారు. కరోనా విపత్తు పూర్వపు స్థాయికి రావాలన్నా కూడా దశాబ్దాలు పడుతుంది. ఈ దోపిడీ వ్యవస్థ ఇదే విధంగా కొనసాగితే దుర్భర దారిద్ర్యానికి ఎన్ని తరాలు బలి కావాలో?!

తిండి దొరకక బిలియన్ల మంది ఆకలితో అల్లాడి పోతుంటే, బిలియనీర్ల విలాసం కోసం అంతరిక్ష పర్యటన అట్టహాసంగా మొదలైంది. వాళ్ల 'అపూర్వ' అనుభవాలను మన ప్రధాన స్రవంతి మీడియా ఊరిస్తూ ప్రచారం చేయటం అత్యంత క్రూరమైన, హింసాత్మక వాస్తవం. ఇందులో ఇమిడి ఉన్న మరొక ముఖ్యమైన విషయం ఏమిటంటే, ఈ అంతరిక్ష పర్యటనల క్రమంలో తలసరి సగటున 11 నిమిషాలలో విడుదలయ్యే కార్బన్ డయాక్సైడ్, అట్టడుగు 50 శాతం జనం తలసరి సగటున మొత్తం జీవిత కాలంలో కూడా విడుదల చేయలేరు. ఏ అసమ అభివృద్ధి పర్యావరణాన్ని విధ్వంసం చేసిందో, దాని కొనసాగింపుగా సంపన్నుల విలాసవంతమైన జీవితాలే, ఈ వినాశకర వాతావరణ మార్పుకు ప్రధాన కారణం. రేపటి రోజున భూగోళం మనుగడే ప్రశ్నార్థకమవుతుంది. కానీ ఈ మార్పు దుష్ప్రభావం మొత్తం అట్టడుగు ప్రజల మీదనే ఉండటం విషాద వాస్తవం.

సామాన్య ప్రజల సాధారణ రవాణాను నిషేధించిన కోవిడ్ సమయంలో ప్రపంచంలో ప్రైవేటు జెట్ విమానాల అమ్మకాలు జోరందుకున్నాయి. **నయాఉదారవాద విధానాలు-ఆదాయ, సంపదలలో అసమానతలు :**

ఆర్థిక అసమానతలతో పాటు సమస్త అసమానతలకు సంబంధించిన గణాంకాలు, ఒక పబ్లిక్ వస్తువుగా ప్రజలందరికీ అందుబాటులో ఉండాలన్న వాదనను మొదటిసారిగా 'ప్రపంచ

అసమానతల నివేదిక, 2022' ముందుకు తెచ్చింది. ప్రస్తుత నిరంకుశ రాజకీయ వాతావరణంలో, భారతదేశంలో ఈ గణాంకాలను రూపొందించడం, విశ్లేషించడం సులభమైన విషయం కానేకాదు. దీనిపై ప్రజాస్వామిక చర్చకు అవకాశం తక్కువే.

ఆదాయం ప్రస్తుతానికి సంబంధించినది. దానిని ప్రవాహ భావన అంటారు. గతంలో కూడబెట్టిన ఆదాయం మొత్తాన్ని సంపద అంటారు. ఇది స్టాక్ భావన. ఆదాయం కంటే సంపదలో అసమానతలు అందుకే అధికంగా ఉంటాయి. గత కాలమంతటిలో సాగించిన దోపిడీ ఇందులో కూడి ఉంటుంది కదా!

2021లో మొత్తం ప్రపంచ జనాభా 7.8 బిలియన్లు. అందులో వయోజనులు 5.1 బిలియన్లు. అట్టడుగు 50 శాతం జనాభా అంటే 2.5 బిలియన్ల మంది. మధ్యస్థరంలో ఉన్న 40 శాతంలో రెండు బిలియన్ల మంది ఉండగా, పైనున్న 10 శాతంలో 517 మిలియన్ల మంది, ఆ పైస్థాయి 1 శాతంలో 51 మిలియన్ల మంది వుంటారు.

2021లో గ్లోబల్ ఆదాయం 86 ట్రిలియన్ల బ్రిటిష్ పౌండ్లు లేదా 122 ట్రిలియన్ల అమెరికన్ డాలర్లు. గ్లోబల్ నికర సంపద 510 ట్రిలియన్ల బ్రిటిష్ పౌండ్లు.

గ్లోబల్ ఆదాయంలో అట్టడుగు 50 శాతం వాటా కేవలం 8 శాతం. ఇక మధ్యలోని 40 శాతం మంది ఆదాయపు వాటా 39 శాతం. అంటే ఈ వర్గానికి గ్లోబల్ సగటు ఆదాయం సమకూరుతున్నది. ఇక పైనున్న 10 శాతం మంది ఆదాయ వాటా 52 శాతం.

ఇక గ్లోబల్ నికర సంపదలో అట్టడుగునున్న 50 శాతం మంది వాటా కేవలం రెండు శాతం మాత్రమే. మిగిలిన 50 శాతం మందికి సంపదలో వాటా 98 శాతం. ఇందులో మధ్యలోనున్న 40 శాతం మంది వాటా 22 శాతం కాగా, పైనున్న 10 శాతం సంపన్నుల వాటా 76 శాతం. ఈ సంపదను మార్కెట్ ఎక్స్చేంజ్ రేట్లో వ్యక్తం చేస్తే అసమానతలు ఇంకా తీవ్రంగా ఉంటాయి. అట్టడుగు 50 శాతం వాటా 1 శాతం కన్నా తక్కువ. దాదాపు 10 శాతం సంపన్నుల వాటా 82 శాతం కన్నా ఎక్కువగా ఉంటుంది.

1995 - 2021 మధ్య కాలంలో పైనున్న 1 శాతం సంపన్నులు స్వాధీనం చేసుకున్న సంపద 38 శాతం. ఇక పై శిఖరపు 0.1 శాతం సంపన్నుల వాటా 7 శాతం నుండి 11 శాతానికి పెరిగింది. వీళ్ళ సంఖ్య 2021లో 5,20,000 మంది. 1995లో ఈ శిఖరపు వర్గంలో భాగం కావడానికి వ్యక్తి సంపద, కొనుగోలు సమానత్వ రేటుతో (ppp) 6,93,000 బ్రిటిష్ పౌండ్లు

ఉండాలి. ఇది 2021 నాటికి 1,66,66,000 బ్రిటిష్ పౌండ్లకు పెరిగింది. దీన్ని బట్టే సంపన్నుల సంపద పెరుగుదల స్థాయి, కేంద్రీకరణ తీవ్రత స్పష్టమవుతున్నది.

ప్రపంచంలో 10 నుండి 100 బిలియన్ల అమెరికన్ డాలర్ల సంపద కలిగిన వ్యక్తులు 159 మంది, వీళ్ళ సంపద 4170 బిలియన్ అమెరికన్ డాలర్లు. ఇక 100 బిలియన్ల అమెరికన్ డాలర్ల కంటే సంపద ఎక్కువగా ఉన్న వ్యక్తులు (అధికారిక లెక్కల ప్రకారం) 9 మంది. వీళ్ళ సంపద 1320 బిలియన్ల అమెరికన్ డాలర్లు.

అయితే గమనించవలసిన విషయం ఏమిటంటే స్విస్ బ్యాంకు ఖాతాలు, పండోరా పేపర్లు, పనామా పేపర్లలో ఉన్న సంపద ఈ గణాంకాల పరిధిలోకి రానే రాలేదు. అంటే వాస్తవ సంపద కేంద్రీకరణ ఎంత తీవ్ర స్థాయిలో ఉన్నదో అంచనా వేయవచ్చు. అంతేకాకుండా, గ్లోబల్ అసమానతలు ప్రపంచంలో వివిధ ఖండాలు, ప్రాంతాల మధ్య మరింత అసమంగా విస్తరించాయి.

వివిధ ఖండాలు / ప్రాంతాల మధ్య గ్లోబల్ ఆర్థిక అసమానతలు :

గ్లోబల్ సగటు వార్షిక ఆదాయం 16,700 ట్రిటన్ పౌండ్లు. సబ్ -సహారా ఆఫ్రికాలో సగటు వార్షిక ఆదాయం గ్లోబల్ సగటులో 30 శాతం మాత్రమే. ఇక ఆగ్నేయ ఆసియా, దక్షిణ ఆసియా, తూర్పు ఆసియా, సెంట్రల్ ఆసియా, లాటిన్ అమెరికా, రష్యాలలో సగటు వార్షిక ఆదాయం గ్లోబల్ సగటుకు సమానంగా ఉన్నది. ఐరోపాలో వార్షిక సగటు ఆదాయం, గ్లోబల్ సగటుకు రెండు రెట్లు ఉండగా, ఉత్తర అమెరికాలో మూడు రెట్లు ఉన్నది. సంపన్న, వర్తమాన దేశాల మధ్య ఆర్థిక అసమానతలు తీవ్రంగా ఉన్నాయి. అందువల్లనే యూరోపియన్లు, ఉత్తర అమెరికన్లతో పోల్చినపుడు సబ్ - సహారా ఆఫ్రికన్లు, ఆగ్నేయ ఆసియన్లు 30 శాతం ఎక్కువ సమయం పని చేయవలసి వస్తుంది. పని సాంద్రత గురించి అంచనాలు లేనేలేవు.

ప్రాంతాల / ఖండాల లోపల తీవ్ర అసమానతలు :

లాటిన్ అమెరికా, మధ్య ఆసియా, ఉత్తర ఆఫ్రికా, సబ్-సహారా ఆఫ్రికా, దక్షిణ మరియు ఆగ్నేయ ఆసియాలో అత్యంత సంపన్న కుబేరు లున్నారు. సంపన్న దేశాలలో పైస్థాయిలోని సంపన్న వర్గపు విలాసవంతమైన జీవనశైలితో వీరి వినియోగం సమానంగా ఉంటోంది. కానీ మెజారిటీ ప్రజలు దుర్భర దారిద్ర్యంలో బ్రతకవలసి వస్తోంది. ఈ దేశాలలో అసమానత మరింత

తీవ్రంగా ఉంటుంది. ఇవి పూర్తిగా ద్వంద్వ ఆర్థిక వ్యవస్థలు.

ఉత్తర అమెరికా, తూర్పు ఆసియా, రష్యా, సెంట్రల్ ఆసియాలలోని అట్టడుగు 50 శాతం ప్రజల ఆదాయ వాటా 13 శాతం, యూరోప్ లో ఇది 19 శాతం. ఈ ప్రాంతంలో 50 శాతం మంది ప్రజలు 19 శాతం ఆదాయాన్ని పొందటం 'సమత్వం' ఎట్లా అవుతుందో అర్థం కాదు.

భారతదేశంలో అసమానతలు :

వర్తమాన దేశాలలో అత్యధిక అసమానతలున్న దేశాలుగా గుర్తించిన రెండు దేశాలలో మనది ఒకటి. అంతకు ముందే తీవ్రంగా ఉన్న జెండర్, కుల, మత, ప్రాంతీయ వివక్షలు, ఈ ఆర్థిక అసమానతల తీవ్రతతో ఇంకా బలపడ్డాయి. ఆక్స్ ఫామ్ నివేదిక ప్రకారం 2017లో సృష్టించబడిన సంపదలో 73 శాతం కేవలం పైస్థాయిలోని ఒక్క శాతం సంపన్నులకు స్వాధీనమైంది. ఇక అట్టడుగు 50 శాతం మంది ప్రజలు తమ జీవనోపాధులను కోల్పోయి, ఆరోగ్య సేవలు, విద్య కార్పొరేటీకరించబడటంతో అవి విలాస వస్తువులై, వీళ్లకు అందనంత దూరంలో ఉన్నాయి. అందుకే భారతదేశం మానవాభివృద్ధిలో వెనుకబడి ఉన్నది. (వ్యాసం సైజురీత్యా మనదేశం గురించి విపులంగా మరొక వ్యాసంలో చర్చించుకోవచ్చు).

పబ్లిక్ - ప్రైవేటు సంపదల మధ్య తీవ్ర అసమానతలు :

ఆర్థిక అసమానతలు తీవ్రం కావడం, మూలధనంలో అత్యంత తీవ్రమైన కేంద్రీకరణకు దారి తీసింది. దీనితో ఉన్నత స్థాయి బిలియనీర్ల సంపద అంటే ప్రైవేటు సంపద భారీ స్థాయిలో పెరిగింది. 1990 నుండి ప్రారంభమైన నయా ఉదారవాద విధానాలతో ఫైనాన్షియలైజేషన్ తీవ్రమైంది. ఆర్థిక సంస్థలన్నీ గుత్త పెట్టుబడుల హస్తగతం అయినాయి. గ్లోబల్ జాతీయ సంపదలో గ్లోబల్ పబ్లిక్ సంపద 87 శాతం నుండి 2020 నాటికి 75 శాతానికి పడిపోయింది. గత ఐదు దశాబ్దాల నుండి పబ్లిక్ సంపద తగ్గుతూనే ఉండటం వల్ల పబ్లిక్ రుణభారం పెరుగుతూనే ఉన్నది. 1980లలో అమెరికా, బ్రిటన్ లలో మొత్తం సంపదలో పబ్లిక్ సంపద భాగం 15-30 శాతం క్రమంగా తగ్గి ప్రస్తుతం సంపన్న దేశాలలో మొత్తం సంపదలో పబ్లిక్ సంపద వాటా సున్నా అయింది. ఇక అమెరికాలో - 20 శాతం కావడం వల్ల రోడ్లను ప్రైవేటు రంగానికి అమ్ముకోవాల్సి వచ్చింది. ప్రభుత్వరంగ సంస్థలను ప్రైవేటీకరించడం, ఆస్తుల నగదీకరణ, కార్పొరేట్ పన్నుల తగ్గింపు మొదలైన చర్యలతో

గ్లోబల్ ప్రభుత్వాలు అప్పులపాలైనాయి. ప్రైవేటు సంపద భారీగా పెరిగింది.

గ్లోబల్ ఆదాయానికి ప్రైవేటు సంపద నిష్పత్తి 1970లలో 200 నుండి 400 శాతం ఉండగా, 2008 నాటికి 550 శాతానికి పెరిగింది. స్పెయిన్ లో ఇది 800 శాతం. మన దేశంలో 1980లో ఈ నిష్పత్తి 290 శాతం ఉండగా 2020లో అది 560 శాతానికి పెరిగింది. దీనివల్ల సంపద కేంద్రీకరణ పెరిగింది.

1985 - 2018 మధ్యకాలంలో గ్లోబల్ సగటు చట్టబద్ధమైన కార్పొరేట్ పన్ను 49 శాతం నుండి 24 శాతానికి తగ్గింది. విదేశీ పెట్టుబడులను ఆకర్షించటానికి వర్తమాన దేశాలు పోటీలుపడి కార్పొరేట్ పన్నును తగ్గిస్తూనే ఉన్నాయి. ప్రపంచంలోనే కనిష్ట కార్పొరేట్ పన్ను విధిస్తున్న దేశంగా మన కేంద్ర ప్రభుత్వం గత సంవత్సరం ప్రకటించుకున్నది. గుత్త పెట్టుబడులు, బహుళజాతి సంస్థలు ఎక్కడ కార్పొరేట్ పన్ను తక్కువగా ఉంటే అక్కడికి సులభంగా తరలివెళ్తాయి. వాటిని అపటానికి ప్రభుత్వాలు మరిన్ని రాయితీలిస్తాయి. ఇట్లా గ్లోబలైజేషన్ వల్ల, నయా ఉదారవాద విధానాల వల్ల లాభపడింది గుత్త పెట్టుబడులే, సామ్రాజ్యవాద దోపిడీ శక్తులే.

1980-2020 మధ్య కాలంలో, మొత్తం గ్లోబల్ ఆదాయంలో గ్లోబల్ పన్ను ఆదాయం 25 శాతం వద్ద స్థిరపడింది. దీనితో ప్రభుత్వాలు విద్య, వైద్య రంగాల మీద పెట్టే వ్యయం తక్కువ స్థాయిలో అంటే 5 శాతం వద్ద స్థిరపడింది. ఈ రెండు రంగాలలో ప్రైవేటీకరణ బలపడి, అట్టడుగు 50 శాతం ప్రజలకు విలాస వస్తువు అందరానిదైంది. మధ్య తరగతి వర్గాలకు కూడా భారమైంది.

సరిహద్దులు దాటి మూలధనం ప్రవహించటానికి ఫైనాన్షియల్ గ్లోబలైజేషన్, సరళీకరణ తోడ్పడ్డాయి. 1995-2020 మధ్యకాలంలో గ్లోబల్ ఫైనాన్షియల్ ఆస్తులు గ్లోబల్ ఆదాయం, సంపదల కంటే ఎన్నో రెట్లు పెరిగాయి. గ్లోబల్ ఆదాయం కంటే గ్లోబల్ ఫైనాన్షియల్ ఆస్తుల విలువ ఈ కాలంలో 540 శాతం నుండి 960 శాతానికి పెరిగింది. ఈ ఆస్తుల మీద ఏ ప్రభుత్వానికీ నియంత్రణ ఉండదు. కాబట్టి, కార్పొరేట్ శక్తులకు పన్ను ఎగవేత సులభమైంది. దాని ప్రభావమే పనామా పేపర్లు, HSBC లీక్స్ అంటుంది ప్రపంచ అసమానతల నివేదిక, 2022.

దేశ వ్యవస్థల నిర్మాణాలలో ప్రభుత్వ పాత్ర బలహీనం కావటానికి, ఆధిపత్య వర్గాల నిధులతో నడుస్తున్న స్వచ్ఛంద సంస్థల పాత్ర బలమైనదే. నయా ఉదారవాద విధానాల అమలుకు ఇవి

బలంగా తోడ్పడతాయి. అందుకే ప్రపంచ ఆర్థిక వేదిక ప్రధాన సభ్యత్వంతో ఇవి ఉంటాయి. ఈ అంశాన్ని మొట్టమొదటిసారిగా ప్రపంచ అసమానతల నివేదిక, 2022 గుర్తించటం గమనించవలసిన విషయం.

పెట్టుబడిదారీ వ్యవస్థ అభివృద్ధి క్రమం, సామ్రాజ్యవాద దోపిడీ వల్లనే దక్షిణ ప్రపంచం నుండి ఉత్తర ప్రపంచానికి సంపద తరలి వెళ్ళింది. అందువల్లనే ప్రపంచం ఆధిపత్య, పేద, వర్తమాన దేశాలుగా విడగొట్టబడింది. ఉదాహరణకు, 1970-2012 మధ్య కాలంలో మొత్తం ఆఫ్రికా దేశాలకు అందించిన అంతర్జాతీయ సహాయం కంటే ఈ దేశాల నుండి బయటకు తరలించబడిన గుత్త పెట్టుబడుల లాభాలు మూడు రెట్లు అధికం. విదేశీ సహాయం ఎంత బూటకమో. పైగా పర్యావరణ విధ్వంసానికి కారణమైన సంపన్న దేశాలు, వాతావరణ మార్పును తగ్గించే భారాన్ని పేద దేశాల మీద మోపడం వల్ల ఇవి మరింత పతనమవుతున్నాయి. సంపన్న వర్గాల సూపర్ విలాసవంతమైన జీవితాల వల్ల వాతావరణ మార్పు సమస్య ఉధృత మవుతుండగా, ఆ భారాన్ని పీడిత వర్గాల మీద మోపడం మరొక క్రూరత్వం. పీడితవర్గాల బ్రతుకులు మరింత సంక్లిష్టమవుతున్నాయి.

పరిష్కారం - ముగింపు :

మెజారిటీ ప్రజల బతుకులు విధ్వంసమై, వాతావరణ మార్పు సమస్యతో భూగోళం ఉనికికే ప్రమాదం ఏర్పడిన ప్రస్తుత సంక్షోభానికి తీవ్రమవుతున్న ఆర్థిక అసమానతలే కారణం అని, సామ్రాజ్యవాద దోపిడీని బలోపేతం చేసిన ఆధిపత్య దేశాలు, అంతర్జాతీయ అభివృద్ధి సంస్థలు, ప్రత్యేకించి ప్రపంచబ్యాంకు, అంతర్జాతీయ ద్రవ్య నిధి (IMF), ప్రపంచ ఆర్థిక వేదిక గుర్తించటం కొత్త ఎత్తుగడ కావచ్చు. నయా ఉదారవాద విధానాలే అభివృద్ధికి ఏకైక మార్గం అంటూ వర్తమాన దేశాల మీద ఈ విధానాలను బలవంతంగా రుద్దిన ఈ సంస్థలన్నీ ప్రస్తుత విధ్వంస సంక్షోభానికి కారణం ఈ విధానాలే అని చెప్తున్నాయి. వాటిని రద్దు చేయాలంటున్నాయి. ఆర్థికసమూహానే సమూలంగా మార్చాలంటున్నాయి. ఈ విషయాన్నే బలంగా చెబుతున్న అసమానతల నివేదికలు రెండూ సూచించే పరిష్కారాలు ఏమిటంటే ఆదాయ, సంపదల పునః పంపిణీ జరగాలని, అందుకు ప్రభుత్వాలు గుత్త పెట్టుబడుల మీద, బిలియనీర్ల మీద పురోగామి పన్నును విధించి రాబడిని సమకూర్చుకోవాలని, ఆ రాబడిని విద్య, వైద్య సేవలు పేదలకు అందించడానికి ఉపయోగించాలని చెబుతున్నాయి. సంక్షేమ పథకాలను, సామాజిక రక్షణను

కల్పించాలంటున్నాయి. ప్రజల మీద పెనుభారాన్ని మోపే పరోక్ష పన్నులను తగ్గించమంటున్నాయి. ఈ మార్పులను ఆమోదించమని గుత్త పెట్టుబడిదార్లకు, బిలియనీర్లకు విన్నపాలు చేస్తున్నాయి. 1950-1980ల మధ్య ఉనికిలో ఉన్న కొన్నైనా సంక్షేమ చర్యలను పునరుద్ధరించ మంటున్నాయి.

ప్రస్తుతం ఉనికిలో ఉన్న సంక్షోభం - దాని తీవ్రత, ఈ దోపిడీ వ్యవస్థ మనుగడకే ప్రమాద కరమని పసిగట్టినట్లున్నాయి. ఇలాగైతే ఇక ఈ వ్యవస్థ కొనసాగటానికి వీలుండదని పరోక్షంగా సంకేతాలిస్తున్నాయి. అందువల్లనే ఈ తాత్కాలిక,

ఉపశమన చర్యల ప్రతిపాదన ముందుకొచ్చింది. దోపిడీ వ్యవస్థను నిర్మూలించినప్పుడే దోపిడీ అంతమవుతుందని, అసమానతలు కూడా ఆవిధంగానే అంతరిస్తాయని గుర్తించటానికి, ఈ సూచనలు చేసే వారు నిరాకరిస్తున్న విషయం స్పష్టంగా తెలుస్తూనే ఉన్నది.

ఉనికిలో ఉన్న ఉత్పత్తి సంబంధాలు, ఉత్పత్తి శక్తుల ఎదుగుదలకు ఆటంకమవుతాయన్న గతితార్కిక సూత్రాన్ని ఈ పరిణామాలు ఋజువు చేస్తున్నాయి. ఈ పరిస్థితిలో వ్యవస్థ సహజ సంక్షోభం నుంచి కొత్త సంక్షోభానికి దారితీస్తూ ఈ సుడిగుండంలోకి మరికొంతమందిని లాగి

సంక్షోభం నుంచి బైట పడాలని చూస్తుంది. తీవ్రతను తగ్గించుకుని పెను ప్రమాదం నుంచి తప్పుకునే మార్గాలను అన్వేషించమని, అందుకు సలహాలిమ్మని కోరుతుంది. ఉత్పత్తి శక్తులు తమ చారిత్రక కర్తవ్యాన్ని నిర్వర్తించాల్సి ఉంది. ఈ పరిస్థితిని ఉపయోగించుకోవాలి. పీడిత వర్గాన్ని చైతన్యం చేసి, బలంగా సంఘటితం చేసి నిలకడ కలిగిన పోరాటాలు నిర్మించాలి. ప్రగతిశీల, విప్లవ శక్తులన్నీ ఏకం కావాలి. బలహీనంగా ఉన్న దోపిడీ వ్యవస్థ పునాదులను పెకిలించి వేయాలి. దోపిడీ, పీడన, హింసలేని సమసమాజ నిర్మాణానికి పునాదులు వేయాలి. ★

(8వ పేజీ నుండి)

(9) ఆల్మట్టి (కృష్ణా) - పెన్నార్ లింక్

కర్ణాటకలోని కృష్ణానది మీద ఉన్న ఆల్మట్టి రిజర్వాయర్ కుడి వైపున 510.00 మీటర్ల ఎత్తు నుండి 7350 క్యూసెక్కుల సామర్థ్యంతో 587.175 కి.మీ.తో ఒక లింక్ కాలువను ఏర్పాటు చేస్తారు. కాలువకు కాంక్రీటు లైనింగు చేస్తారు. 180 రోజులలో 69.92 టీయంసిల నీటిని మళ్ళిస్తారు. లింక్ కాలువ ఆల్మట్టి నుండి భాగల్ కోట్, బిజాపూర్, కొప్పల్, బళ్ళారి, రాయచూర్ జిల్లాల మీదుగా 386.4 కి.మీ. కొనసాగిస్తూ అనంతపురం జిల్లాలో అత్మకూరు మండలములోని కాలువపల్లి వద్ద 475.542 మీటర్ల ఎత్తులో పెన్నానదిలో కలుపుతారు. కాలువపల్లి వద్ద 2.90 టీయంసిల సామర్థ్యంతో ఒక రిజర్వాయరును నిర్మిస్తారు. మార్గమధ్యంలో కర్ణాటకలోని మిడిల్ కృష్ణ, వేదవతి, తుంగభద్ర సబ్ జేస్లకు చెందిన, భాగల్కోట్, కొప్పల్, బళ్ళారి,

రాయచూరు జిల్లాలలో 15.50 టీయంసిలతో 73,789 హెక్టార్లకు నీరందిస్తారు. రెండు టీయంసిలు తాగునీటికి, పారిశ్రామిక అవసరాలకు కేటాయించారు. 8 టీయంసిలు రవాణా నష్టం కింద చూపారు. 97 చోట్ల అక్విడక్టులు 5 చోట్ల టన్నెల్స్ నిర్మిస్తారు.

కాలువపల్లి రిజర్వాయర్ నుంచి 463.40 మీటర్ల ఎత్తులో కాలువను కొనసాగిస్తూ పెన్నా ఉపనది చిత్రావతి నది మీద ఉన్న బుక్కపట్నం చెరువులోకి కాలువ 536.20 కి.మీ. వద్ద 449.766 మీటర్ల ఎత్తులో నీటిని వదులుతారు. బుక్కపట్నం చెరువు సామర్థ్యం 0.54 టీయంసిలు. దీనిని రెండవ రిజర్వాయర్గా ఉపయోగిస్తారు. తరువాత బుక్కపట్నం చెరువు కుడి భాగం 440 మీటర్ల ఎత్తు నుంచి కాలువను తర్వాత 41 కి.మీ. మద్దిలేరు నది వరకు కాలువను కొనసాగిస్తారు. అనంతపురం జిల్లాలో 30.750 టీయంసిలతో 112035 హెక్టార్లకు నీరందిస్తారు.

దేశం మొత్తం నదుల అనుసంధాన పథకాల్లో భాగంగా దాదాపుగా 20 సంవత్సరాల తరువాత హిమాలయ నదుల గ్రూపులో భాగమయిన కెన్-బెట్వా నదుల అనుసంధాన పథకానికి కేంద్ర ప్రభుత్వం డిసెంబరు 2021న ఆమోదించింది. 10.62 లక్షల హెక్టార్లకు సాగునీరు, 62 లక్షల జనాభాకు తాగునీరు అందించగలిగే ఈ పథకానికి 44,605 కోట్లు ఖర్చు అవుతుందని అంచనా. మధ్యప్రదేశ్లోని బుందేల్ఖండ్ నకు, ఉత్తరప్రదేశ్ రాష్ట్రానికి లాభించే ఈ పథకానికి 90 శాతం నిధులను కేంద్ర ప్రభుత్వం గ్రాంటుగా ప్రకటించింది. మిగతా 10 శాతం నిధులు రెండు రాష్ట్రాలు సమానంగా భరించాలి. అదే తరహాలోనే బుందేల్ఖండ్ కు ఏ మాత్రం తీసిపోని అనంతపురం జిల్లాకు ఆల్మట్టి - పెన్నార్ లింక్ ప్రాజెక్టును పూర్తి చేయవలసి ఉంది.

అనంతపురం

10.01.2022 ★

రాష్ట్ర వ్యాపితంగా సాగుతున్న ఉద్యోగ, ఉపాధ్యాయ ఆందోళన

ఐదు సంవత్సరాలకొకసారి పెరుగుతోన్న జీవన వ్యయం, జీవన ప్రమాణాల సూచీ ఆధారంగా వేతన సవరణ కమిషన్ ఉద్యోగుల జీతభత్యాల పెరుగుదలను ప్రతిపాదిస్తుంది. 2020 అక్టోబర్లోనే 11వ పిఆర్ఎస్ నివేదిక ప్రభుత్వానికి అందినా దానిని వెల్లడి చేయకుండా, దీనిపై ఉన్నతాధికారుల స్థాయి కమిటీని వేసి దాని నివేదిక ప్రాతిపదికగా నిర్ణయాలు తీసుకోవటంతో ఆంధ్రప్రదేశ్ రాష్ట్రంలో యావత్ ఉద్యోగ, ఉపాధ్యాయ సంఘాలు తీవ్ర ఆగ్రహాన్ని వెలిబుచ్చాయి. మధ్యంతర భృతికన్నా ఫిట్మెంట్ను తగ్గించటం, ఇంటి అద్దె రేట్లు తగ్గింపు, పెన్షన్ ప్రయోజనాలలో కోత, అదనపు పెన్షన్ కోతతో ఉద్యోగుల్లో మరింత వ్యతిరేకత వ్యక్తమైంది.

వైసిపి అధికారంలోకి వచ్చిన వెంటనే ఉద్యోగుల కాంట్రీబ్యూటరీ పెన్షన్ స్కీమ్ (సిపిఎస్)ను రద్దుచేసి పాత పెన్షను విధానాన్ని పునరుద్ధరిస్తామని జగన్ చేసిన ఎన్నికల వాగ్దానం, వారి ఎన్నికల ప్రణాళికలో పేర్కొన్న అంశం గాలికెగిరిపోయింది. పదవీ విరమణానంతరం కనీస ఆలంబనగా నిలిచే గత పెన్షన్ విధానానికై ఉద్యోగులు ఇప్పటికే ఎన్నో ఆందోళనలు చేసి వున్నారు.

ఉద్యోగ సంఘాల నుండి ప్రతిపాదన కూడా లేకుండానే, ఉద్యోగుల పదవీ విరమణ వయసును 62 సం॥లకు పెంచటం, పూర్తిగా రాజకీయ కోణంలో జరిగినదే. గత జూలైలో రిటైర్ అయిన ఉద్యోగులకు ప్రభుత్వం నుండి అందవలసిన బకాయిలు ఈనాటికీ అందలేదు. ఈ స్థితిని

గమనించినపుడు ఉద్యోగుల రిటైర్మెంట్ బెనిఫిట్స్ను 2 సం॥ల కాలం వాయిదా వేయటానికే ఈ అంశాన్ని తెచ్చినట్లుగా తోస్తోంది.

ప్రభుత్వ శాఖలలో ఈనాటికీ భర్తీ కాకుండా వున్న లక్షలాది ఉద్యోగాలను భర్తీ చేయటానికి ప్రభుత్వం పూనుకోలేదు. పైగా ఉద్యోగుల పదవీ విరమణ వయస్సు 62 సం॥లకు పెంచటం నిరుద్యోగ యువతలో నిరుద్యులకు కారణమవుతోంది.

ఐదు సం॥లకొకసారి జరిగే వేతన సవరణ కమిషన్ నియామక కాలపరిమితిని వైసిపి ప్రభుత్వం 10 సం॥ల కాలానికి పెంచటం, ఉద్యోగ వర్గాలలో ఆందోళనకు మరో కారణంగా వుంది.

గ్రామ, వార్డు సచివాలయ కార్యదర్శులను 2021 అక్టోబర్ 2 (తరువాయి 20వ పేజీలో)

కరువు ప్రాంతాలకు నీటిని మళ్లించడమే నదుల అనుసంధాన లక్ష్యం కావాలి

- ఎస్.ఎం. భాషా

19 జనవరి 2022న జాతీయ నీటివనరుల అభివృద్ధి సంస్థ (NWDA) సమావేశం జరుగ నున్నట్లు, ముఖ్యంగా గోదావరి-పెన్నా నదుల అనుసంధానం గురించి చర్చించనున్నట్లు, ఈ సమావేశానికి ఆంధ్రప్రదేశ్ ప్రభుత్వ జలవనరుల అధికారులను కూడా ఆహ్వానించనున్నట్లు సాక్షి వార్తాపత్రికలో (2.1.22)న ఒక వార్త వచ్చింది. పెన్నా నది రాయలసీమలో ఉంది. ముఖ్యంగా అనంతపురం, కడప జిల్లాలలో ఉన్నది కాబట్టి రాయలసీమ ప్రాంతానికి ఉపయోగపడవచ్చునని భ్రమపడే అవకాశం ఉంది. రాయలసీమకు ఇది కరి మింగిన వెలగపండు లాంటిదే. ఏ నీటి మళ్లింపు పథకాన్ని గురించి ప్రభుత్వాలు ఆలోచించినా అత్యంత అవసరమయిన కరువు ప్రాంతాల గురించే ముందుగా ఆలోచించాలి. అసలు నదుల అనుసంధానం ప్రధాన ఉద్దేశ్యమే మిగులు నీరు ఉన్న నదుల నుంచి లోటు కలిగిన నదులకు నీటిని మళ్లించడం, తద్వారా నదుల ద్వారా ఏర్పడే వరదలను నియంత్రించడం. అందుకోసం దేశంలోని నదులన్నింటినీ రెండు విభాగాలుగా విభజించారు. ఉత్తర భారత దేశంలోని హిమాలయాలలో పుట్టే నదులను హిమాలయ గ్రూపు నదులుగానూ, మధ్య, దక్షిణ భారతదేశానికి చెందిన నదులను ద్వీపకల్ప నదులు (peninsular rivers)గానూ పేర్కొన్నారు. స్వాతంత్ర్యం వచ్చిన తరువాత మొట్టమొదటిసారిగా డా.కె.ఎల్.రావుగారు 1972లో 2640 కి.మీ పొడవుతో గంగా-కావేరి నదుల అనుసంధానాన్ని ప్రతిపాదించారు. ఇది దేశ ఉత్తర భాగం నుంచి కింద దక్షిణాది వరకూ నిలువునా గీత గీచినట్లుగా ఉంటుంది. ఇది ఆర్థికంగా ఆచరణయోగ్యం కాదని ప్రభుత్వం దీనిని పక్కన పెట్టింది. ఆ తరువాత మరొక సుప్రసిద్ధ ఇంజనీరు కెప్టెన్ దస్తూర్ గారు 1977లో దేశంలోని పలు నదులను కలుపుతూ ఒక ప్రతిపాదన చేసారు. దీనినే “గార్లాండ్ కెనాల్” ప్రతిపాదనగా పిలిచారు. అప్పటి నుంచి నీటి కొరత ఏర్పడిన ప్రాంతాలలో జల వనరుల కోసం నదుల అనుసంధానం గురించి దేశంలో చర్చలు నడిచాయి. కానీ ప్రభుత్వ పరంగా ఎలాంటి నిర్ణయాలు తీసుకోలేదు. మొదటిసారిగా 1980లో కేంద్ర జలవనరుల మంత్రిత్వ శాఖ నదుల అనుసంధానం మీద

దృష్టి సారించింది. 1982లో దీని కోసం ప్రత్యేకంగా “జాతీయ జలవనరుల అభివృద్ధి సంస్థ (NWDA)”ను కేంద్ర ప్రభుత్వం ఏర్పాటు చేసింది. స్వర్ణీయ ఏ.బి.వాజపాయిగారు ప్రధానమంత్రిగా ఉండగా సురేష్ ప్రభుగారి ఆధ్వర్యంలో నదుల అనుసంధానం గురించి వివరణాత్మక నివేదికలు (DPR) తయారు చేసారు. హిమాలయ నదులలో బ్రహ్మపుత్రా, గంగా నదుల ద్వారా మిగులు నీరు లభిస్తుందని, దక్షిణాది నదులలో (ద్వీపకల్ప నదులు) మహానది, గోదావరి నదులలో మిగులు నీరు ఉందని నిర్ధారించారు. ఈ రెండు మిగులు నదులను (మహానది, గోదావరి) కలపడం ద్వారా లభించే నీటితో, నీటి కొరత ఉన్న 8 ప్రాంతాలకు అనుసంధాన (లింక్) పథకాలను రూపొందించారు. గోదావరి, మహానది లింక్ తో మొత్తం 9 పథకాల వుతాయి. ముందుగా నదుల అనుసంధాన పథకాలను గురించి రేఖా మాత్రంగా తెలుసుకునే ప్రయత్నం చేద్దాం.

(1) మహానది-గోదావరి లింక్ పథకం

మహానదిలో 75 శాతం నీటి ఆధారంగా 533 బియ్యంసిల మిగులు నీరు లభ్యమవుతుందని అంచనా వేశారు. అందులో నుంచి 394.68 బియ్యంసిల నీరు 74 మీటర్ల ఎత్తు నుంచి 932 కి.మీ. పొడవైన కాలువ ద్వారా 13.81 మీటర్ల ఎత్తుకు ధవళేశ్వరం వద్ద గోదావరి నదిలోకి కలపాలని అంచనా వేశారు. రోజుకు 22143 క్యూసెక్కుల సామర్థ్యంతో 206 రోజులు నీరు పారించవచ్చునని అంచనా. అయితే మణిభద్ర డ్యాము ద్వారా 59,400 హెక్టార్ల భూమి మునకకు గురి అవుతుందని ఒడిషా ప్రభుత్వం అభ్యంతరం తెలిపింది. స్థానిక ప్రజలు కూడా ఈ డ్యాము నిర్మాణానికి వ్యతిరేకంగా ఆందోళనలు చేసారు. దానితో ప్రత్యామ్నాయం కోసం శోధించారు. మణిభద్రకు 14 కి.మీ. ఎగువన ఉన్న బారముల్ ప్రాంతం నుంచి 75 మీటర్ల ఎత్తు నుంచి నీటిని మళ్లించవచ్చునని, మునక భూముల విస్తీర్ణం కూడా తగ్గుతుందని 2015లో ఒక నిర్ధారణకు వచ్చారు. మార్గమధ్యంలో 116.79 బియ్యంసిలతో 3,52,223 హెక్టార్లు ఒడిషా భూభాగంలోనూ, 19.31 బియ్యంసిలతో 1,02,006 హెక్టార్లు ఆంధ్రప్రదేశ్

భూభాగంలోనూ ఆయకట్టుకు నీళ్ళివ్వాలి. ధవళేశ్వరం వద్ద 229.55 బియ్యంసిల నీరు గోదావరి నదిలో కలుస్తుంది. 29 బియ్యంసిల నీరు రవాణా నష్టం కింద అంచనా వేశారు.

(2) గోదావరి (ఇచ్చంపల్లి) - కృష్ణా (నాగార్జున సాగర్) లింక్

ఇచ్చంపల్లి వద్ద గోదావరి నుంచి 142 మీటర్ల ఎత్తు నుంచి 43049 క్యూసెక్కుల సామర్థ్యంతో 299 కి.మీ లింక్ కాలువతో 195 రోజులలో కృష్ణానది నాగార్జున సాగర్ టైల్ ఎండ్ లో 182 మీటర్ల ఎత్తులో నీటిని కలుపుతారు. గోదావరిలో 75 శాతంతో 717 బియ్యంసిల నీరు లభ్యమవుతుందని అంచనా. వీటి నుంచి 580.08 బియ్యంసిల నీరు మళ్ళిస్తారు. నాలుగు స్థాయిల్లో 116 మీటర్ల లిఫ్ట్, 9 కి.మీ. టన్నెల్ నిర్మాణం అవుసరమవుతుంది. మార్గమధ్యంలో శ్రీరాం సాగర్ ప్రాజెక్ట్ (SRSP) స్టేజి-II కింద 198300 హెక్టార్లు, శ్రీశైలం ఎడమ గట్టు కాలువ (SLBC) కింద 121408 హెక్టార్లు, నాగార్జునసాగర్ ఎడమగట్టు కాలువ (NSLC) కింద 326082 హెక్టార్లకు నీరందిస్తారు. చివరికి నాగార్జున సాగర్ లో 501.47 బియ్యంసిల నీరు కలుస్తుంది. 13 బియ్యంసిల నీరు రవాణా నష్టం అవుతుంది.

అయితే తెలంగాణా విడిపోయిన తర్వాత 2019లో తెలంగాణా ప్రభుత్వం గోదావరి మీదనే 37 లక్షల ఎకరాలకు నీళ్ళందివ్వడానికి అతి పెద్ద లిఫ్ట్ ఇరిగేషన్ కాళేశ్వరం ప్రాజెక్టును నిర్మించింది. దాదాపుగా లింక్ కాలువ ద్వారా ప్రతిపాదిత ఆయకట్టుకు నీరందిస్తోంది. కాబట్టి ఈ లింక్ కాలువను చేపట్టడానికి సాధ్యం కాకపోవచ్చును.

(3) ఇచ్చంపల్లి (గోదావరి) - పులిచింతల (కృష్ణా) లింక్

ఇచ్చంపల్లి దిగువన 106.68 మీటర్ల ఎత్తు నుంచి 9288 క్యూసెక్కుల సామర్థ్యంతో 270 కి.మీ. పొడవు లింక్ కాలువతో పులిచింతల వద్ద 69.68 మీటర్ల ఎత్తున కృష్ణానదిలో కలుపుతారు. 240 రోజులలో 154.36 బియ్యంసిల నీటిని మళ్ళిస్తారు. మధ్యమార్గంలో ఇచ్చంపల్లి కుడి కాలువ ద్వారా 48230

హెక్టార్లకు, నాగార్జునసాగర్ ఎడమ కాలువ కింద ఉన్న ప్రస్తుత ఆయకట్టు 156700 హెక్టార్లకు, దీని కిందే 84600 హెక్టార్ల కొత్త ఆయకట్టుకు, ప్రస్తుతం నాగార్జున సాగర్ కుడి కాలువ కింద ఉన్న 203369 హెక్టార్ల ఆయకట్టుకు నీళ్ళందిస్తారు. చివరన పులిచింతల వద్ద 57.32 టీయంసిల నీరు కలుస్తుంది. 5.30 టీయంసిలు రవాణా నష్టం అవుతుంది.

(4) గోదావరి (పోలవరం) - కృష్ణ (ప్రకాశం బ్యారేజ్) లింక్

పోలవరం ప్రాజెక్టులో 171.07 టీయంసిలను, అలాగే గోదావరి డెల్టా కోసం 41.74 టీయంసిల నీటిని పోలవరం ప్రాజెక్టులోనే ఉంచి, పోలవరం (గోదావరి) నుంచి 40.232 మీటర్ల ఎత్తు నుంచి నీటిని మళ్ళిస్తారు. 12750 క్యూసెక్కుల సామర్థ్యంతో 174కి.మీ. పొడవు లింక్ కాలువ ద్వారా ప్రకాశం బ్యారేజ్ వద్ద 27.965 మీటర్ల ఎత్తున కృష్ణానదిలో కలుపుతారు. 365 రోజులలో 173.15 టీయంసిల నీటిని మళ్ళిస్తారు. మధ్యమార్గంలో 51.14 టీయంసిలతో 581866 హెక్టార్లకు నీరందిస్తారు. చివరికి ప్రకాశం బ్యారేజ్లో 122.01 టీయంసిల నీటిని కలుపుతారు. 5.30 టీయంసిలు రవాణా నష్టం అవుతుంది.

ఈ పథకంలో భాగంగానే 2015లో 1600 కోట్లతో చంద్రబాబునాయుడుగారు పట్టిసీమను నిర్మించారు. దశాబ్దాల క్రితం రాయలసీమలో ప్రారంభించిన ప్రాజెక్టులు నిధులు లేక కునారిల్లుతుంటే ఒక్క సంవత్సరం కాలంలోనే పట్టిసీమను పూర్తి చేయడం విశేషం. ప్రాంతాన్ని బట్టి ప్రాధాన్యతలు మారుతుంటాయని దీనిని బట్టి అర్థమవుతున్నది. పట్టిసీమను ప్రారంభించే సమయంలో పట్టిసీమ రాయలసీమకు అంకితమన్నారు. కానీ పూర్తి అయిన తర్వాత ఆ స్వరమే మారింది. తర్వాత అర్థమయినదేమంటే కర్ణాటకలో అలమట్టి ప్రాజెక్ట్ నిర్మించిన తరువాత కృష్ణాడెల్టాలో నార్లు పోసుకోవడానికి ఆలస్యమవు తున్నదని ఆ కొరతను తీర్చడానికే పట్టిసీమను వేగవంతంగా పూర్తి చేసారని అర్థమవుతున్నది.

(5) శ్రీశైలం (కృష్ణా నది) పెన్నార్ లింక్

మహానది - గోదావరి నదుల ద్వారా లభించిన నీటినుంచి 180 రోజులలో 81.577 టీయంసిల నీటిని శ్రీశైలం రిజర్వాయర్ నుంచి ప్రొద్దుటూరు వద్ద పెన్నానదికి మళ్ళిస్తారు. 268.15 మీటర్ల ఎత్తు నుంచి 204 కి.మీ. దూరం నీటిని శ్రీశైలం ప్రధాన కుడి కాలువ ద్వారా బనకచెర్ల క్రాస్ రెగ్యులేటర్ వరకూ, అక్కడి నుండి ఎస్కేప్ చానెల్ ద్వారా నిప్పుల

వాగులోకి - గాలేరు, కుందు నదుల ద్వారా ప్రొద్దుటూరు వద్ద పెన్నానదిని నీరు చేరుకుంటుంది. ఇందులో 74 టీయంసిలు నదిలోకి వదలగా 8 టీయంసిలు రవాణా నష్టం కింద చూపించారు.

ఏ కేటాయింపులు లేకుండా పెన్నా నదిలోకి 74 టీయంసిల నీటిని వదలడం ఆశ్చర్యకరం. పెన్నా నది చాలా విచిత్రమయినది. సహజంగా ప్రతి నదికి పుట్టుక నుండి సముద్రంలోకి కలిసేంతవరకూ ఉపనదుల నుండి ఏదో ఒక మోతాదులో నీరు చేరుతూ ఉంటుంది. పెన్నా నది ఆ రకంగా లేదు. పెన్నా నదిని అప్పర్ పెన్నార్ బేసిన్, లోయర్ పెన్నార్ బేసిన్ అని పిలుస్తారు. అప్పర్ పెన్నార్ బేసిన్ కర్ణాటక నంది కొండల్లో పుట్టుక నుండి అనంతపురం జిల్లా అంతటా తిరుగుతూ కడప జిల్లా గండికోటకు చేరుతుంది. ఇంతవరకు అప్పర్ పెన్నా మొత్తం నది పరివాహకంలో 66.85 శాతం.

మిగిలిన 33.15 శాతం గండికోట నుంచి నెల్లూరు జిల్లాలో సముద్రంలో కలిసేంత వరకు లోయర్ పెన్నా అని పిలుస్తారు. పెన్నా నదికి నీళ్ళిచ్చే నదులన్నీ లోయర్ పెన్నాలోనే కలుస్తాయి. 67 శాతం ఉన్న అప్పర్ పెన్నాలో 20-25 సంవత్సరాలకు ఒకసారి ఈశాన్య రుతుపవనాలలో కురిసే వర్షాలతోనే నీటి జాడ కనపడుతుంది. ఈ 74 టీయంసిల నీరు నేరుగా నెల్లూరు జిల్లాలలోకే చేరుకుంటాయి. ఇందులోనే మరొక లింక్ కాలువ నాగార్జున సాగర్ నుండి సోమశిల (నెల్లూరు జిల్లా)కు ఉండనే ఉంది.

నదిలో వదలదలుచున్న 74 టీయంసిల నీటిని లోయర్ పెన్నా నదిలో కడప జిల్లా లోని గండికోట రిజర్వాయర్కు మళ్ళించడం గురించి ఆలోచిస్తే ప్రయోజనకరంగా ఉంటుంది. గండికోట రిజర్వాయర్ నీటి నిలువ సామర్థ్యం 26.84 టీయంసిలు. ఇక్కడి నుంచే మైలవరం ప్రాజెక్టుకు నీళ్ళు అందిస్తున్నారు. చిత్తూరు జిల్లాలో తాగు నీటికి, సాగు నీటి కోసం కటకటలాడుతున్న కుప్పం తదితర ప్రాంతాలకు ఇక్కడినుంచే నీళ్ళు అందించాలని ప్రస్తుత ప్రభుత్వం యోచిస్తోంది. అంతే కాకుండా కడప జిల్లాలో కొప్పర్తి ప్రాంతంలో రాష్ట్ర ప్రభుత్వం పారిశ్రామిక వాడను ఏర్పాటు చేస్తోంది. కడప జిల్లాలోనే ఉక్కు కర్మాగార నిర్మాణం ఇంకా పెండింగులోనే ఉంది. దీనికి కూడా నీటి సరఫరా కావాలి. గండికోట నుంచే కడప, అనంతపురం, చిత్తూరు జిల్లాలతో పాటు నెల్లూరు జిల్లాకు కూడా నీరందివ్వవచ్చును.

గండికోట వద్ద ఇరుకయిన రెండు కొండల మధ్య నుంచి సాగే పెన్నా ప్రవాహం చూపరులకు చాలా మనోహరంగా కనపడుతుంది. చారిత్రక కోట, కట్టడాలు, ఆలయాలు ఉన్న గండికోట ప్రాంతాన్ని పర్యాటక ప్రదేశంగా ప్రభుత్వం

అభివృద్ధి చేస్తోంది. ఇన్ని రకాలుగా ప్రాధాన్యత కలిగిన గండికోటకు ఎంత మొత్తంలో నీటిని మళ్ళించినా కరువు ప్రాంతాలకు ఎక్కువ ప్రయోజనకారిగానే ఉంటుంది.

(6) నాగార్జున సాగర్ (కృష్ణా నది) - సోమశిల (పెన్నార్) లింక్


ఇచ్చంపల్లి లింక్ కాలువ ద్వారా వచ్చిన నీటితో కలిపి నాగార్జున సాగర్ నుండి 151.67 మీటర్ల ఎత్తు నుంచి నాగార్జున సాగర్ కుడి గట్టు కాలువ చివరి వరకూ సమాంతరంగా 202.75 కి.మీ. 19600 క్యూసెక్కుల సామర్థ్యంతో లింక్ కాలువ ద్వారా 240 రోజులలో 428.94 టీయంసిల నీటిని తరలిస్తారు. అక్కడి నుంచి 190.27 కి.మీ. కాలువ ద్వారా నెల్లూరు జిల్లాలోని సోమశిల రిజర్వాయర్కు కలుపుతారు. నాగార్జున సాగర్ కుడిగట్టు కాలువ ద్వారా 140.517 టీయంసిల నీటిని తరలించి గుండ్లకమ్మ పెన్నా మధ్యన ఆయకట్టుకు నీరందిస్తారు. మొత్తం 560606 హెక్టార్ల ఆయకట్టుకు నీరందిస్తారు. సోమశిల రిజర్వాయర్కు 102.63 మీటర్ల ఎత్తులో 305.40 టీయంసిల నీటిని అందిస్తారు. రవాణా నష్టం 11.73 టీయంసిలుగా చూపారు.

(7) సోమశిల (పెన్నార్) - గ్రాండ్ ఆనికట్ (కావేరి నది) లింక్

సోమశిల ప్రాజెక్టు నుండి 91.96 మీటర్ల ఎత్తు నుండి 21768 క్యూసెక్కుల సామర్థ్యంతో 365 రోజులలో 538 కి.మీ. దూరం లింక్ కాలువ ద్వారా 302.47 టీయంసిల నీటిని తమిళనాడులోని తంజావూరు జిల్లాలోని కావేరి నది మీద ఉన్న కల్లనాయి ఆనకట్ట (గ్రాండ్ ఆనికట్) చివరన 59.70 మీటర్ల ఎత్తున కావేరి నదిలో కలుపుతారు. 100 BC - 100 AD మధ్య కాలంలో చోళ రాజులు కట్టించిన అతి పురాతన ఆనకట్ట ఇది. కాలువ మార్గమధ్యంలో 111.95 టీయంసిలతో 491200 హెక్టార్ల ఆయకట్టుకు, 9.85 టీయంసిలు తాగునీటికి, పారిశ్రామిక అవసరాలకు కేటాయించారు. 30.94 టీయంసిలు చెన్నై నగర తాగునీటి అవసరాలకు కేటాయించారు.

(8) కట్టలాయి రెగ్యులేటర్ (కావేరి) వైగై - గుండూర్ (వైగై) లింక్

కావేరి నది మీద ఉన్న కట్టలాయి రెగ్యులేటర్ దగ్గర 100.75 మీటర్ల ఎత్తు నుండి 6145 క్యూసెక్కుల సామర్థ్యంతో 365 రోజులలో 79.59 టీయంసిల నీటిని మళ్ళిస్తారు. 250 కి.మీ. లింక్ కాలువతో వైగై నది మీద వైగై డ్యాము చివరన 78.87 మీటర్ల ఎత్తులో కలుపుతారు. 353337 హెక్టార్ల ఆయకట్టుకు నీరందిస్తారు. (తరువాయి 6వ పేజీలో)



మన పొరుగు దేశమైన శ్రీలంక ఆర్థిక సంక్షోభం గురించి గత ఐదారునెలలుగా చర్చ జరుగుతోంది. వాస్తవానికి ఈ సంక్షోభపు పునాదులు ఆ దేశం అనుసరిస్తున్న ఆర్థిక విధానాల్లో ఉన్నాయి. వివిధ సామ్రాజ్యవాద దేశాలు, ప్రపంచబ్యాంకు విధిస్తున్న షరతులు శ్రీలంకను క్రమంగా అప్పుల ఊబిలోకి నెట్టాయి. 1991 నాటి భారతదేశ ద్రవ్య సంక్షోభ స్థితిని ఆ దేశం నేడు ఎదుర్కొంటున్నది. ఇదే అదనుగా అంతర్జాతీయ మీడియా, మనదేశంలోని ప్రధాన స్రవంతి మీడియా అల్లరి ప్రారంభించాయి. ఒక్కసారిగా జరిగిన సేంద్రియ వ్యవసాయ నిర్ణయం వల్లనే ఆహార సంక్షోభం వచ్చినట్లు చూపిస్తున్నాయి. ఇది పాక్షిక సత్యమే. నిజానికి ఈ నిర్ణయం జరిగిన సమయంలో నడుస్తున్న వారి దేశపు పంటల సీజన్ (యాల) నాటికి గతంలో ఉన్న ఎరువులే వాడారు. ఇప్పుడు నడుస్తున్న సీజన్ (మహా) కాలపు సేంద్రియ పంటలు ఇప్పుడిప్పుడే వస్తున్నాయి. ప్రభుత్వాలు తీసుకునే ఆకస్మిక, అనాలోచిత లొంగుబాటు విధానాలకు శ్రీలంక దేశ ప్రజలు అవస్థలు పడుతున్నారు.

శ్రీలంకలో ఈనాడున్న సంక్షోభానికి చాలా కారణాలున్నాయి. తాజాగా విదేశీ మారకద్రవ్య నిల్వలు అడుగంటిన ప్రతికూల పరిస్థితిని ఆ దేశం ఎదుర్కొంటున్నది. ప్రధానంగా 2014 నుంచి విదేశీ అప్పులు గణనీయంగా పెరుగుతూ వచ్చాయి. 2019 నాటికి అవి జిడిపిలో 42.9 శాతంగా ఉన్నాయి. కోవిడ్ కాలంలో వచ్చిన ప్రపంచవ్యాప్త సంక్షోభం దీన్ని మరింత పెంచింది. ఈ అప్పులు 2021 నాటికి జిడిపిలో 101 శాతానికి చేరాయి. దీనినే కొంతమంది ఆర్థిక దివాలా అంటున్నారు. గడిచిన 73 సంవత్సరాల్లో ఇలాంటి తీవ్ర సంక్షోభాన్ని తాము

ఎన్నడూ ఎదుర్కోలేదని శ్రీలంక ప్రభుత్వం కూడా అంటున్నది. ఈ క్లిష్ట పరిస్థితులలో సార్వ దేశాల సహాయం కోరుతున్నది.

శ్రీలంకలో 2019 నాటికి 13.05 బిలియన్ల అమెరికన్ డాలర్ల విదేశీ ప్రత్యక్ష పెట్టుబడులు ఉన్నాయి. 2017 చివరి నాటికి 51.72 బిలియన్ డాలర్ల విదేశీ అప్పులు ఉన్నాయి.

ఆ దేశానికున్న విదేశీ అప్పుల్లో సింహభాగం అంటే 47 శాతం విదేశీ క్యాపిటల్ మార్కెట్ నుంచి, 22 శాతం విదేశీ బ్యాంకుల నుంచి పొందింది. చైనా నుంచి 10 శాతం, జపాన్ నుంచి మరొక 10 శాతం పొందిన అప్పులు ప్రధానమైనవి. ఏ దేశంలోనైనా విదేశీ ఫైనాన్స్ పెట్టుబడులు పెరుగుతున్నకొద్దీ వాటి చెల్లింపులకు విదేశీ మారకద్రవ్యం కర్పారంలా అవిరైపోతూ వుంటుంది. విదేశీ మారకద్రవ్యం గురించి వివరిస్తూ కామ్రేడ్ తరిమెల నాగిరెడ్డి 'తాకట్టులో భారతదేశం' (కోర్టు స్టేట్మెంట్)లో ఇలా అన్నారు. "విదేశీ ప్రవేటు పెట్టుబడుల వలన దేశంలోకి వచ్చే విదేశీ మారకద్రవ్యం చాలా తక్కువగాను, బయటకు పోయే విదేశీ మారకద్రవ్యం చాలా ఎక్కువగాను ఉంటుంది. "విదేశీ పెట్టుబడులు దిగుమతులను పెంచి ఎగుమతులను నిరోధిస్తాయి. రుణాల రూపంలోను, ప్రవేటు పెట్టుబడుల రూపంలోను ఉన్న విదేశీ పెట్టుబడి, వెనుకబడిన దేశాలకు సరుకులు, విడి భాగాలు నిరంతరం ఎగుమతి చేయడానికి కావలసిన వాతావరణాన్ని సృష్టించుకుంటుంది. ఒక పరిశ్రమ లేదా ఒక ప్రత్యేక యంత్రం దిగుమతి చేసుకున్నప్పుడు దాని నిర్వహణ కోసం మరింతగా దిగుమతులపై ఆధారపడవలసి వస్తుంది. ఈ దిగుమతులు ఫలానా ప్రత్యేక వనరులనుండే చేసుకోవాలని, ఫలానా ప్రత్యేక రుణాన్ని దీనికి వినియోగించాలనే షరతులు ఉండడం వలన వివిధ రూపాల్లో ఈ దిగుమతులు చాలా ఖరీదుగా తయారవుతాయి." ఐదు దశాబ్దాల క్రితం కామ్రేడ్.టి.ఎన్ చెప్పింది పేదదేశమైన శ్రీలంకకు చాలావరకు వర్తిస్తుంది.

పైగా ఆకస్మికంగా పెరిగిన ద్రవ్యోల్బణంతో తమ రూపాయి విలువ ఒక్కసారిగా పతనమవడం కూడా మారకద్రవ్య నిల్వలు తరిగిపోవడానికి కారణమయ్యాయి. అత్యవసర దిగుమతులకు కూడా ద్రవ్య నిల్వలు లేక ఇరాన్ కి చెల్లించాల్సిన ఆయిల్ దిగుమతుల అప్పులకు గాను ప్రతి నెల సిలోన్ టీపొడి ఎగుమతి చేస్తామని ప్రతిపాదించాల్సి వచ్చింది. ఈ పరిస్థితిని ఎదుర్కోవడానికి అటు ప్రపంచబ్యాంకు, శ్రీలంక బూర్జువా ఆర్థికవేత్తలు ఆ దేశానికి కొన్ని సలహాలిస్తున్నారు. 1). ఇకపై

ఎక్కువగా విదేశీ అప్పులకు పరుగెత్తకుండా ఉండాలి. 2). ప్రజలపై ప్రత్యక్ష పరోక్ష పన్నులు ఎక్కువగా వేసుకోవాలి. 3). ఎగుమతుల ఆధారిత అభివృద్ధిపై దృష్టి సారించాలి. 4). దిగుమతులపై సుంకాలు తొలగించుకోవాలి.

ఈ సలహాలన్నీ మౌలిక సంక్షోభాన్ని పెంచేవే తప్ప తక్షణ, దీర్ఘకాలిక పరిష్కారాలు కావు.

ఇప్పటికే కొనసాగుతున్న ఇబ్బందులు, బ్లాక్ మార్కెట్ వ్యాపారం, తాజా సంక్షోభం కలగలిసి ఆకలిని, నిరుద్యోగాన్ని పెంచాయి. ఇప్పటికే జిడిపిలో పన్నుల వాటా 9 శాతంగా ఉంది. అన్నిరకాలుగా పెరిగిన ధరలతో ప్రజలు అల్లాడి పోతున్నారు. ఇదే అదనుగా ప్రపంచబ్యాంకు శ్రీలంక తమ దిగుమతులపై పన్నులు ఎత్తేస్తే ఆహారపదార్థాల ధరలు తగ్గుతాయని సలహా ఇచ్చింది. అంటే ఇప్పటివరకు ఆహార పదార్థాల స్వయంసమృద్ధి పైన దెబ్బవేసి, ఇప్పుడు కూడా ఆహారపదార్థాలను అమ్ముకునే విదేశీ కంపెనీల దిగుమతులపై టాక్స్ లు తగ్గించమంటున్నది. ప్రపంచవ్యాప్తంగా పేరున్న సిలోన్ టీ అన్న బ్రాండ్ ని తాజాగా సేంద్రియ వ్యవసాయ సంక్షోభం పేరుతో మార్కెట్ నుంచి మాయం చేయడానికి ప్రయత్నం చేస్తున్నారు. దీర్ఘకాలిక లాభాలకు తాత్కాలికంగా కష్టాలు ఉంటాయని ఆ దేశ ప్రజల్ని, లక్షలాది మంది టీ తోట కార్మికుల్ని శ్రీలంక దళారి పాలకుడు నమ్మించజూస్తున్నాడు.

భవిష్యత్తులో ఆహారపదార్థాల మార్కెట్లో ఆర్గానిక్ మార్కెట్ పై బోలెడు అంచనాలతో MNCలు శ్రీలంక పరిణామాలను గమనిస్తున్నారు. ప్రపంచ వ్యాప్తంగా ఉన్నత మధ్యతరగతి, ధనిక వర్గాలలో ఆరోగ్యాల పట్ల పెరిగిన భయాన్ని, అవగాహనను మార్కెట్ సరుకుగా మార్చుకోజూస్తున్నారు. ఆహార మార్కెట్లో రెండు ప్రపంచాలను సృష్టించడానికి కావలసిన భూమికను కొన్ని స్వచ్ఛంద సంస్థల ద్వారా ఇప్పటికే తయారు చేసిపెట్టుకున్నారు. ఈ - ఆర్గానిక్ సర్టిఫికేట్ సంపాదించుకున్న ప్రీమియం ఆహారం కొనుక్కోగలిగే ప్రపంచం, మరొక అధోజగత్ ప్రపంచం - అంటే ఇప్పుడు దొరుకుతున్న ఆహారం మాత్రమే కొనుక్కోగలిగే మార్కెట్ ని, రెంటినీ ఏక కాలంలో ఎలా నడపాలా అని బడా కంపెనీలు దారులు వెతుకుతున్నాయి.

శ్రీలంక తోటల వ్యవసాయం, కొన్ని వ్యాపార పంటలు, ప్రాసెసింగ్ పరిశ్రమలు ఇప్పటికే కార్పొరేట్ శక్తుల చేతుల్లోకి క్రమంగా వెళ్లిపోయాయి. భారతదేశంలో లాగానే సస్యవిప్లవం పేరుతో సామ్రాజ్యవాదుల ఎరువుల, పురుగుమందుల కంపెనీల సలహాలతో, ఇప్పుడు అక్కడ సాలీనా

రూ.100 బిలియన్ల ఫర్టిలైజర్ల వ్యాపారం జరుగుతున్నది. సారవంతమైన భూములన్నీ పాడయి పోయాయి. సాంప్రదాయక పంటలు, విత్తనాలు మాయమైపోయాయి. క్యాన్సర్లు, ఇతర జబ్బులు సర్వసాధారణమయ్యాయి. అదే సందర్భంలో పారిశ్రామిక అవసరాలు, తోటల పెంపకాల పేరుతో ఆహార పంటలు తగ్గాయి. ఈ క్రమంలోనే ఆహార పంటలకు సంబంధించి 2021 జూన్ లో శ్రీలంక పార్లమెంట్ ఇనార్గానిక్ కెమికల్ ఫెర్టిలైజర్స్ వాడకానికి వ్యతిరేకంగా చట్టం చేసింది. మరుసటి సీజన్ నుంచే నూరు శాతం ఆర్గానిక్ వ్యవసాయం చేయాలని నిర్ణయించారు. ఆహార ఉత్పత్తులు గణనీయంగా తగ్గుతాయన్న హెచ్చరికల నేపథ్యంలోనే ఈ చర్యలు చేపట్టారు.

టీ తోటల్లో ఆర్గానిక్ పద్ధతుల్లో సాగుకు ఒక్కసారిగా మారడం వల్ల అనేక రెట్లు ఉత్పత్తి ఖర్చులు పెరగడం, దిగుబడులు సగానికి పడిపోయే పరిస్థితిలో ప్రధాన ఎగుమతి ఉత్పత్తులైన టీ ఉత్పత్తులు పడిపోతున్నాయి. ప్రభుత్వం ఆర్థిక అత్యయిక పరిస్థితిని ప్రకటించాల్సి వచ్చింది. ఫలితంగా ద్రవ్యోల్బణం పెరగడం, శ్రీలంక రూపాయి డాలర్ మారకంతో విలువ తగ్గడం వల్ల ఆహారపదార్థాల ధరలు ఆకాశాన్నంటాయి. ఆహారపదార్థాల దిగుమతులకు ట్రేడర్లు ముందుకు రాకపోవడం ఒకవైపు, కరెన్సీ నిల్వలపై ఆంక్షలు మరొకవైపు పరిస్థితి తీవ్రంగా మారింది. అందుకే అక్కడి ప్రభుత్వం ఎరువుల దిగుమతుల విషయంలో తీసుకున్న చర్యల్ని సవరిస్తూ యూరియాను దిగుమతి చేసుకొనేందుకు కూడా నిర్ణయించింది. అయినా పరిస్థితులలో మార్పు రావడం లేదు.

ఆహారభద్రత, నిరుద్యోగ సమస్యలను, దేశ ఆర్థికవ్యవస్థలపై పడబోయే ప్రభావాలను అంచనా వేయకుండానే శ్రీలంక ప్రభుత్వం పార్లమెంటులో చట్టం చేసిందా? దేశీయ అవసరాలు, పరిస్థితులతో సంబంధం లేకుండా అప్పులు ఇస్తున్న దేశాల, కంపెనీల ఆదేశాల ప్రభావాలతో విధాన నిర్ణయాలు జరగడాన్ని ఇది తెలియజేస్తుంది. సామ్రాజ్యవాదుల యుద్ధవ్యూహాలలో భాగంగా, వ్యాపార పోటీలో భాగంగా శ్రీలంకపై ఇన్నాళ్లుగా కొనసాగుతున్న ఆధిపత్య విధానాల కొనసాగింపే ఇది.

శ్రీలంక ఎగుమతుల ఆర్థికవ్యవస్థలో కీలకమైనవి, విదేశీ మారకద్రవ్యాన్ని పొందేవాటిలో ముఖ్యమైనవి : 1. టూరిజం, 2. ఫిషరీస్, 3. రబ్బర్ ఉత్పత్తులు 4. పొగాకు ఉత్పత్తులు 5. కొబ్బరి ఉత్పత్తులు 6. టెక్స్టైల్ ఉత్పత్తులు 7. సిలోన్ తేయాకు.

సిలోన్ టీకి ప్రపంచవ్యాప్తంగా చాలా డిమాండ్ ఉంది. ఆ దేశంలోని 600 టీ కంపెనీలలో

6 లక్షల కుటుంబాలు ప్రత్యక్షంగా, పరోక్షంగా ఉపాధి పొందుతున్నాయి. ఈ రంగంలో ఉత్పత్తి సగానికిపైగా పడిపోతుందని, కుటుంబాలపై ప్రభావం ఉంటుందని తెలిసి కూడా అలాంటి నిర్ణయాలు ఎలా జరిగాయన్నది ప్రశ్న.

ఈ టీ పరిశ్రమ బాగా ఉన్న 5, 6 ప్రాంతాలలో ప్రజల పైన పడే భారం తిరిగి బ్యాంకులను కూడా సంక్షోభంలోకి నెట్టే అవకాశం ఉంది. ఆర్గానిక్ పంటల ప్రయోగశాలగా శ్రీలంకను మార్చడంలో ఈ రంగంలోకి ఇప్పటికే ప్రవేశించిన కంపెనీల వ్యాపార ప్రయోజనాలు లేకుండా ఉండవు. ఆహార పంటల స్వయంసమృద్ధి ఉన్న దేశాలలో వీలైతే ఆహార పంటలను తగ్గించేలా చేయడం, వ్యాపార ఎగుమతుల కోసం విధానాలలో మార్పులు తీసుకురావడం ఇదంతా బహుళజాతి కంపెనీల లాభాల వేటలో భాగమే. శ్రీలంక ఆర్థిక వ్యవస్థ ఈ ఒక్క సంవత్సరంలో పతనమైంది కాదు. విదేశీ ఫైనాన్స్ క్యాపిటల్ మదుపరుల ఉచ్చులో పావుగా మారుతూ వచ్చిన దాని ఫలితమే ఇప్పుడు పైకి కనిపిస్తున్నది. కోవిడ్ ఆర్థికసంక్షోభం దాని గమనాన్ని వేగిర పరిచింది.

2 కోట్ల 20 లక్షల జనాభా ఉన్న శ్రీలంక ఆర్థిక వ్యవస్థను పరిశీలిస్తే 2020 నాటికి దాని జిడిపి 80.7 బిలియన్ డాలర్లు. 2019 నాటికి 2.3 శాతం జీడిపీతో అభివృద్ధి నమోదైతే, 2020 నాటికి పతనమై 3.6గా నమోదైంది.

1990 దశబ్దంలో జిడిపిలో వ్యవసాయరంగం వాటా 28.3 శాతం. 2000 సం. నాటికి 20.4 శాతానికి, 2010 నాటికి 11.9 శాతానికి, 2019 నాటికి 7.54 శాతానికి తగ్గుతూ వచ్చింది.

అదే పారిశ్రామికరంగం వాటా 1990వ దశబ్దంలో 22.1 శాతం, 2000 సం. నాటికి 27.6 శాతం, 2010 నాటికి 28.7 శాతానికి పెరిగి 2019 నాటికి 26.2 శాతానికి తగ్గింది. అదే సందర్భంలో సేవారంగం వాటా ఇదే క్రమంలో 49.6, 52, 59.3 శాతాలకి పెరిగి, 2019 నాటికి 59.2 శాతానికి తగ్గింది.

| | 1990 | 2000 | 2010 |
|-----------|------|------|------|
| వ్యవసాయం | 28.3 | 20.4 | 11.9 |
| పరిశ్రమలు | 22.1 | 27.6 | 28.7 |
| సేవారంగం | 49.6 | 52 | 59.3 |

ఈ సంక్షోభం గురించి చర్చించుకున్న కాలపు ద్రవ్యోల్బణం 4.8 శాతంగా ఉంది. 2016లో జనాభాలో 4.1 శాతం మంది దారిద్ర్యరేఖకు దిగువున వుంటే 2020 నాటికి 11.3 శాతానికి చేరారని అక్కడి ప్రభుత్వ లెక్కలు చెబుతున్నాయి. (అంటే 3.20 డాలర్లు దినసరి ఆదాయం కన్నా తక్కువ ఉన్నవారు). వాస్తవాలు ఇంతకుమించి ఉండచ్చు. 80 లక్షల మందికి పైగా శ్రామిక జనాభా ఉన్న ఈ దేశం 46 శాతం సేవారంగంలో, పారిశ్రామిక రంగంలో 29.9 శాతం

మంది, వ్యవసాయ రంగంలో 27.1 శాతం మంది పని చేస్తున్నారు.

ప్రధానంగా టెక్స్టైల్, టూరిజం, టెలికమ్యూనికేషన్స్, ఐటి సేవలు, బ్యాంకింగ్, షిప్పింగ్, పెట్రోలియం రిఫైనరీ, నిర్మాణ రంగం మరియు రబ్బర్, కొబ్బరి, పొగాకు వంటి వ్యవసాయ ఆధారిత పరిశ్రమలు ఇక్కడ ప్రధానంగా ఉన్నాయి.

2020 నాటికి ఎగుమతుల విలువ 12.8 బిలియన్ డాలర్లు. ఇదేకాలంలో దిగుమతులు 15.584 బిలియన్ డాలర్లుగా ఉన్నాయి. ఎగుమతి చేస్తున్నవన్నీ ప్రధానంగా 25.29 శాతం అమెరికా ఒక్క దేశానికే ఉన్నాయి. దిగుమతి చేసుకుంటున్న వాటిలో 22.96 శాతం ఒక్క చైనా దేశం నుంచే ఉన్నప్పటికీ ఈ దిగుమతులలో మనదేశం నుంచి కూడా 19.30 శాతం ఉన్నాయి.

ఈ మొత్తం పరిశీలిస్తే ఎగుమతులు, దిగుమతుల మధ్య అంతరం పెరగడం; ప్రధానంగా అమెరికా, చైనా వంటి దేశాల ఆర్థిక వ్యవస్థలతో ఎగుమతులు, దిగుమతులతో నేరుగా పీటముడి వేసుకున్న ఈ చిన్న దేశపు ఆర్థికవ్యవస్థ సహజంగానే సంక్షోభంలోకి నెట్టబడుతుంది. స్థానికంగా పండే పంటలు, ఆహారపదార్థాలను కూడా దిగుమతి చేసుకోవాల్సిందే అనే వత్తిడులు చిన్న దేశాలపై ఎప్పుడూ ఉంటాయి. ఆయా దేశాల పాలకులు తీసుకునే నిర్ణయాలు విదేశీ ప్రత్యక్ష పెట్టుబడులు పెట్టిన వారి ఆదేశాలకు లోబడే ఉంటాయి. ప్రతి సంవత్సరం విదేశీ అప్పులకు చెల్లించే వడ్డీ కింద తరిగిపోయే విదేశీమారక ద్రవ్యం, అందుకు చెల్లించాల్సిన ఎగుమతులు ఈ సంక్షోభానికి ప్రధాన కారణం. పెట్టుబడిదారీ వ్యవస్థలలో వచ్చే ఈ మౌలిక సంక్షోభాన్ని గురించి మాట్లాడకుండా మరుగు పర్చాలని అందరూ చూస్తున్నారు.

జిడిపిలో 10 శాతం టూరిజం ద్వారా పొందుతున్న శ్రీలంక ఆర్థిక వ్యవస్థ కోవిడ్ తో తాత్కాలికంగా దెబ్బతిన్న టూరిజం వల్ల కుదేలవడాన్ని అర్థం చేసుకోవచ్చు. వరుస ప్రకృతి విపత్తుల వల్ల కలిగిన నష్టాన్ని అంచనా వేయవచ్చు. కానీ మొత్తం విదేశీ మారక ద్రవ్యం నిల్వలు వివిధ ఆహార పదార్థాలు, పెట్రోలియం దిగుమతులకు ఖర్చు చేయాల్సి రావడాన్ని ఏ రకంగా అర్థం చేసుకోవాలి. పనిచేస్తున్న వారిలో సుమారు 30 శాతం మందికి ఉపాధి కల్పిస్తూ ఆర్థిక వ్యవస్థ స్థిరత్వాన్ని, నిలకడగా ఉంచగలిగే దేశీయ వ్యవసాయ రంగం వాటా (ఇందులో ప్రధానంగా 2, 3 ఎకరాల చిన్న కమతాలున్నాయి) జిడిపిలో 7.54కి ఎందుకు తగ్గుతూ వచ్చింది? మితిమీరి సేవారంగం పైన ఆధారపడుతున్న ఏ దేశమైనా ఎప్పుడో ఒకప్పుడు



చిలీలో ఇటీవల జరిగిన సార్వత్రిక ఎన్నికలలో గాబ్రియేల్ బోరిక్ ను అధ్యక్షునిగా ఎన్నుకోవటం ద్వారా, చిలీ ప్రజానీకం దేశంలో పాలన సాగిస్తున్న ఫాసిస్టు పాలకులపై ఒక దెబ్బ కొట్టారు. 1973లో సైనిక తిరుగుబాటు అండతో జనరల్ అగస్టో ఫిన్ ఛెట్ చిలీలో నియంతృత్వాన్ని నెలకొల్పాడు. నయా ఉదారవాద చిలీ నిర్మాణానికి అతను పునాదులు వేశాడు. ఆ దేశ రాజ్యాంగంతో సహా, అతను నిర్మించిన ఆ దేశ పాలనా వ్యవస్థలన్నీ అతని పాలన అంతమైన తర్వాత కూడా కొనసాగాయి.

ఇప్పటివరకూ చిలీని పరిపాలించిన జోస్ ఆంటానియో కాస్టే క్రూర నియంత అగస్టో ఫిన్ ఛెట్ కు జవాబుదారీగా వుంటూ, నయా ఉదారవాద విధానాలను అమలుచేశాడు. ఇవి దేశంలో సామాజిక అంతరాలను చాలా తీవ్రంగా

పెంచాయి. కాస్టే అమలుచేసిన అత్యంత ఛాందసమైన ఈ విధానాల ఫలితంగా ధనిక - పేదల మధ్య అంతరాలు అత్యధికంగా వున్న ప్రపంచ దేశాలలో ఒకటిగా చిలీ రూపొందింది. సామాజిక సంక్షేమం పైన, సబ్సిడీలపైన వెచ్చించే ఖర్చు నిలిపివేశారు. ఈతని పాలనలో శ్రామిక ప్రజానీకపు జీవితాలు మరింత దుర్భర పేదరికంలోకి దిగజారిపోగా చిలీలో ప్రధానమైన రాగి ఎగుమతుల ద్వారా కొద్దిమంది భారీగా సంపదలను పోగొసుకున్నారు. చిలీలో పేదల దురవస్థలన్నింటికీ వలసవచ్చినవారు, టెర్రరిస్టులు, మత్తుమందు మాఫియా లే కారణమంటూ దేశాధ్యక్షుడు కాస్టే మోసపూరితంగా ప్రజల దృష్టి మళ్ళించేందుకు ప్రయత్నించాడు. ఇటీవల జరిగిన అధ్యక్ష ఎన్నికల్లో సామ్రాజ్యవాద బహుళజాతి కంపెనీలు, కార్పొరేట్ మీడియా మరియు అమెరికా కూడా రిపబ్లికన్ పార్టీ అభ్యర్థిగా కాస్టేకు మద్దతుగా నిలిచాయి.

కాగా, రైతులు, ట్రేడ్ యూనియన్ కార్మికులు, శ్రామిక ప్రజానీకం, పేద, సన్నకారు, మధ్యతరగతి ప్రజానీకం సోషల్ డెమోక్రాట్స్ కమ్యూనిస్టుల కూటమి అభ్యర్థిగా గాబ్రియేల్ బోరిక్ కు మద్దతుగా నిలిచారు. ప్రధాన పట్టణ ప్రాంతాల్లోని యువజనులు ఈ ఎన్నికలలో బోరిక్ కు మంచి మద్దతునిచ్చారు. 'నయా ఉదారవాదాన్ని' అంతమొందిస్తానని, సామాజిక సంక్షేమ ప్రభుత్వాన్ని స్థాపిస్తానని, అసమానతలు తీవ్రంగా వున్న చిలీలో సమానత్వ సమాజాన్ని

నిర్మిస్తానని బోరిక్ ఈ సందర్భంగా వాగ్దానం చేశాడు.

ఎన్నికలలో తను విజయం సాధించినట్లుగా ప్రకటించిన వెనువెంటనే బోరిక్ మాట్లాడుతూ చిలీలో 'సామాజిక హక్కులను విస్తరిస్తున్నట్లు'గా ప్రకటించాడు. అంటే కొద్దిమంది సౌకర్యాల కోసమే పాటుబడేదానికి వ్యతిరేకంగా పోరాడతామని, పేదరికాన్ని, అసమానతలను నియంత్రిస్తామని ప్రకటించాడు. ప్రజావ్యతిరేకమైన ప్రైవేటు పెన్షన్ నిధులను రద్దుచేస్తామని, వారానికి పని గంటలను 40కి తగ్గిస్తామని, కనీస వేతనాన్ని పెంచుతామని, సార్వత్రిక ఆరోగ్య రక్షణ వ్యవస్థను ఏర్పరుస్తామని ప్రకటించాడు.

అమెరికా దన్నుతోనున్న శత్రు కూటముల దాడులను, తప్పుడు వార్తాప్రసారాలను ఎదుర్కొంటూ సామ్యవాద, ప్రజాస్వామిక పాలనకు వ్యతిరేకంగా అమెరికా సాగించే సామ్రాజ్యవాద కుట్రలను ఓడించటం ద్వారానే బోరిక్ తన ఈ వాగ్దానాలను నెరవేర్చగల్గుతాడు.

బోలివియా తరహా '21వ శతాబ్ది సోషలిజా'నికి ప్రాచీన స్థానిక విలువలను పంచుకోవటం, సామూహిక శ్రమలతో లాటిన్ అమెరికా దేశాలలో నిర్మితమవుతున్న 'కమ్యూనిటీరియన్ల సోషలిజా'కి చిలీలో బోరిక్ విజయం గొప్ప ఉత్సాహాన్ని ఇస్తుంది. ★

→ ఇలాంటి పరిస్థితిని ఎదుర్కోక తప్పదని శ్రీలంక పరిణామాలు హెచ్చరిస్తున్నాయి. పెట్టుబడిదారీ దేశాలు తమ దేశాల్లో వచ్చే సంక్షోభాలను ఇలాంటి దేశాలను కొల్లగొట్టడం ద్వారా పూడ్చుకోజూస్తాయి. ఫైనాన్స్ పెట్టుబడులను ఆ దేశాల్లో కుమ్మరిస్తారు. డాలర్ విలువ అంత కంతకూ పెరుగుతూ పోతుంది. పేద దేశాల కరెన్సీల విలువలు తగ్గుతూ పోతాయి. ఇక్కడ కూడా అదే జరిగింది. ఒక అమెరికన్ డాలర్ కి 200 శ్రీలంక రూపాయలైనా చెల్లించి ట్రేడింగ్ చేయాడాన్ని ఇటీవలికాలంలో శ్రీలంక ప్రభుత్వం ట్రేడర్లను అడ్డుకోవాల్సి వచ్చింది. విదేశీ మారక నిల్వలను అత్యవసర మందులు, ఆహారపదార్థాల దిగుమతులే ఉపయోగించాలనే చర్యలు చేపట్టింది.

అంటే లక్షలాదిమంది శ్రీలంక ప్రజల శ్రమశక్తి డాలర్ దోపిడీకి ఆవిరైపోయిందన్నమాట. బహుళజాతి కంపెనీల గాలిబుడగ ఆర్థిక వ్యవస్థలతో ముడివేసుకుంటూ వెళుతున్న దాని ఫలితాలే ఇప్పుడు శ్రీలంకలో చూస్తున్నాం.

తెచ్చుకున్న అప్పులకు గాను చైనాకు ఓడరేవులు అప్పగించాల్సిన స్థితి ఒక్కరోజులో వచ్చిందికాదు. పేదదేశాల ఆర్థిక సంక్షోభాల చితిమంటల పైన బతుకుతున్న సామ్రాజ్యవాద దేశాలు, వాటి మిలటరీ వ్యూహాలలో భాగంగా పోట్లగిత్తల మధ్య లేగదూడ లాగా మార్చబడింది శ్రీలంక. సామ్రాజ్యవాదులకు లొంగిన అక్కడి పాలకులు సృష్టించిన దశాబ్దాల రాజకీయ అల్లకల్లోలం కారణంగా సైనిక బడ్జెట్ల పేరుతో అక్కడి శ్రామిక ప్రజలు సృష్టించిన సంపదలో కోట్లాది రూపాయలు తగలబడిపోయాయి. శ్రీలంక ఆర్థిక, రాజకీయ, సైనిక విధానాల సంక్షోభాల పరాకాష్ట ఇప్పుడు మనం చూస్తున్న సంక్షోభం.

ఈ సంక్షోభానికి అటు ప్రపంచబ్యాంకు, శ్రీలంక పాలకవర్గం చూపుతున్న కారణాలు, బయటపడడానికి తరణోపాయాలు అన్నీ ప్రజల పైన మరింత దోపిడీని, పీడనను పెంచుతాయి. మరింతగా శ్రీలంక వనరులను కొల్లగొట్టుకొని పోవడానికే ఉపయోగపడతాయి. సంక్షోభాన్ని పరిష్కరించకపోగా పరాధీనతను ఇంకా

పెంచుతాయి. శ్రీలంకలో మొత్తంగా పెరుగుతూ వచ్చిన ఈ ఆర్థిక సంక్షోభానికి పెట్టుబడిదారీ సామ్రాజ్యవాద దోపిడీ విధానాలు కారణం కాదని, శ్రీలంక పాలకులే కారణమని ఆ దేశ ప్రజలకు అంతర్జాతీయ మీడియా చెప్పదలచుకుంది. దేశ స్వయం సమృద్ధి, స్వావలంబన అన్న అంశాలను గాలికొదిలేసి విదేశీ పెట్టుబడులే అభివృద్ధిగా, విదేశీ మారక ద్రవ్యం సంపాదించడానికి అన్ని ఎగుమతులు సాగించడమే విధిగా నడిచే ఏ దేశ ఆర్థికవ్యవస్థ అయినా శ్రీలంక దారిలోకి చేరదే. కనుక శ్రీలంక ప్రజలు అసలు వాస్తవాలను అర్థం చేసుకొని నూతన ప్రజాతంత్ర వ్యవస్థ కోసం పోరాటాలు చేయడమే అక్కడి ప్రజల ముందున్న మార్గం.

సామ్రాజ్యవాద పీడనతో, ఆహార సంక్షోభంతో అవస్థలు పడుతున్న పొరుగు దేశానికి మనదేశం సహకరించాలని, సహాయం పేరుతో పెద్దన్న లాగా అమెరికా పనుపున వ్యవహరించడం కాకుండా, రకరకాల అంక్షలు విధించకుండా, స్నేహ ధర్మంగా స్పందించాలని మనం డిమాండ్ చేయాలి. ★

పార్టీ ఐక్యత కొరకు భారత కమ్యూనిస్టు పార్టీ కేంద్ర కమిటీ ప్రణాళిక

పార్టీ సభ్యులందరికీ! పార్టీకి వెలుపలనున్న కమ్యూనిస్టులకు, కమ్యూనిస్టు బృందాలకు!

సిపిఐ కేంద్ర కమిటీ అధికార పత్రిక “ది కమ్యూనిస్టు” జూన్, 1936 సంచికలో ప్రచురితమైనది.

కామ్రేడ్స్,

భారతదేశ వ్యాప్తంగా విడివిడిగా వున్న కమ్యూనిస్టు గ్రూపులన్నీ ఐక్యం కావటం ద్వారా ఏర్పడిన అఖిల భారత పార్టీ యొక్క కేంద్ర కమిటీ ఇది. అప్పటి నుండి ఇది అన్ని విధాలా ఎదుగుతోంది. ప్రస్తుతం అన్ని ప్రావిన్స్‌లలోను పార్టీ సంఘాలు పనిచేస్తున్నాయి. మన సంస్థాగత శక్తి కంటే మన రాజకీయ పరపతి, ప్రభావం ఎక్కువగా ఉంది. దేశంలో ప్రబల రాజకీయ శక్తిగా ఎదగటానికి మన శక్తియుక్తులన్నింటినీ కూడగడుతున్నాం. మన విప్లవ కర్తవ్యాలను సాధించాలంటే మనం ఒకే ఐక్య పార్టీగా ఏర్పడటం అనేది ముఖ్యమైన షరతు. మన పార్టీ బయట వ్యక్తులుగాను, బృందాలుగాను అనేక మంది ఉన్నారు.

విడివిడిగా ఉన్న కమ్యూనిస్టులు, కమ్యూనిస్టు బృందాలు మన కేంద్రకమిటీ నేతృత్వంలో పనిచేయుటకు ఉత్సాహంగా ఉన్నాయి. వారంతా కమ్యూనిస్టు ఇంటర్నేషనల్‌కు బద్ధులై ఉన్నారు. వారి కొరకు పార్టీ ద్వారాలను కేంద్ర కమిటీ తెరిచే ఉంచింది. వారిని పార్టీలోనికి ఆహ్వానించి మన పార్టీలో విలీనం చేసుకోవలసినదిగా పార్టీ సభ్యులందరినీ కోరుతున్నాం.

వారంతా మన ప్రత్యర్థి గ్రూపుల నుండి వస్తున్నట్లుగా భావించవద్దని మన పార్టీ సభ్యులందరికీ పిలుపునిస్తున్నాం. విడివిడిగా, వ్యక్తులుగా ఉన్న కమ్యూనిస్టులు పార్టీకి బయట ఉండి, సమరశీల ప్రజా ఉద్యమాలను నిర్మించటం ద్వారా వారి విప్లవ చేపను ఋజువు చేసుకున్నారనే విషయాన్ని మనం అంగీకరించాం. దీనిని మనం ఈ విధంగా వివరించాలి. పార్టీ లోపల సరైన స్థానంలో ఉండవలసిన వారు పార్టీ బయట ఉండి ప్రజలలో పని చేయటం సరికాదు. పార్టీ బలహీనంగా ఉంది కనుక పార్టీ బయట ఉండి పనిచేస్తున్నారు. పార్టీ సంఘాలు చేస్తున్న కొన్ని తప్పుదారి వలన వారు ఒక గ్రూపుగా ఉండి కూడా ప్రజా సంఘాలను నిర్మించగలుగుతున్నారు. ఈ

గ్రూపులు ఉనికిలో ఉండటమే పార్టీ బలహీనతలను తెలియజేస్తోంది. ఆ పరిస్థితులు కొనసాగటాన్ని అనుమతిద్దామా? వద్దు! వద్దు! కొనసాగించవద్దు. పార్టీ సభ్యులారా! కేంద్ర కమిటీతో గొంతు కలపి దీనిని ఆచరణలో ఋజువు చేయండి.

ఒక కమ్యూనిస్టు పార్టీకి వెలుపల ఉండటం సరికాదని కేంద్ర కమిటీ ప్రకటిస్తోంది. స్వతంత్ర గ్రూపులను నడపటాన్ని కేంద్ర కమిటీ అనుమతించదు. అటువంటి వారు బోల్షివికేతర సంప్రదాయాలను ప్రవేశపెట్టి, పార్టీ అభివృద్ధికి ఆటంకంగా మారుతారు. కమ్యూనిస్టు విధానాలకు అనుగుణంగా విశాల ప్రజానీకంపై ప్రభావం వేయటాన్ని నిరోధిస్తారు. పార్టీ అంతర్గత జీవితాన్ని, స్థానిక కమిటీలు చేసిన పొరపాట్లను సాకుగా చూపి పార్టీకి బయట ఉండటాన్ని సమర్థించుకుంటారు. ఇది సరియైన సమర్థింపు కాదని కేంద్ర కమిటీ ప్రకటిస్తున్నది. పార్టీ అంతర్గత జీవితాన్ని గురించి వారికి హామీని ఇస్తుంది. వారు కనుక సరైన సమయంలో పార్టీలో చేరి ఉన్నట్లయితే, వారు పార్టీలోని పరిస్థితిని మరింత బాగుచేసి ఉండేవారు. ఇటువంటి తప్పులు జరగకుండా ఉండేవి. కమ్యూనిస్టు ఉద్యమంలోని ప్రతి అంశమూ, ప్రతి కోణమూ కూడా, కమ్యూనిస్టు పార్టీ ద్వారా తప్ప నిబద్ధ కమ్యూనిస్టు పని మరో రకంగా సాధ్యం కాదనే విషయాన్ని నిర్ణయాత్మకంగా నిరూపించాయి. అన్నింటికంటే ఉన్నతమైనది పార్టీ. పార్టీయేతర కామ్రేడ్స్‌కు దానిని గుర్తించమనీ, తమ చర్యల ద్వారా నిరూపించమనీ పిలుపునిస్తున్నాం.

పార్టీలో లేని కామ్రేడ్స్! అందరికీ మేం ఇచ్చే పిలుపు ఒకటే. అందరూ లోనికి, పార్టీ లోనికి రండి : పార్టీలో వీని ప్రవేశానికి మేం ఏర్పాటు చేయాలనేది మా ప్రధాన కర్తవ్యంగా గుర్తించాం. పార్టీ సభ్యులందరూ వారికి హార్దిక స్వాగతం చెప్పాలని కోరుతున్నాం. మా అందరి విశ్వాసం చూరగానేలా పనిచేస్తారని ఆశిస్తున్నాం.

పరస్పర విమర్శలను ఆపివేయాలని, ఊహాజనిత వక్రీకరణలను విడనాడాలని,

ఇతరుల తప్పులను వెతకడంలోని ఆనందాన్ని మరచిపోవాలని కేంద్ర కమిటీ పిలుపునిస్తోంది. పార్టీ ఐక్యతను సాధించుటకు సాగుతున్న ఘర్షణలో మనం మన మధ్యన ఉన్న విభేదాలను పరిష్కరించుకొని ఒక ఒప్పందానికి రావటంపై కేంద్రీకరించాలి. ఈ దశ తర్వాత ఇంకా మిగిలి ఉన్న రాజకీయ మరియు ఇతర విభేదాలను పరిష్కరించుకోవటానికి కృషి సాగించాలి. పార్టీ లోపల సాధారణంగా విభేదాలను పరిష్కరించుకునే పద్ధతిని పాటించాలి. కేంద్ర కమిటీ తన పైన, పార్టీ పైన, ఇతర గ్రూపుల పైన విమర్శను నివారించాలనుకోవటం లేదు, ఏవిధంగా వాటిని ఫలవంతంగా చర్చించాలో సూచిస్తుంది. ప్రతి విషయాన్ని చర్చించి, పార్టీ ఐక్యత సాధించేలోగా అన్ని విభేదాలు పరిష్కరించబడాలి. కాని ఈ చర్చలలో మన లక్ష్యమైన పార్టీ ఐక్యతను విస్మరించరాదు. అంతే కాదు ఎడతెగకుండా చర్చించే వాళ్ళుగా దిగజారరాదు.

7వ వరల్డ్ కాంగ్రెస్ యొక్క ఐక్య సంఘటన విధానాన్ని మేం మనస్ఫూర్తిగా అంగీకరిస్తాం కాని ఆచరణలో విజయవంతంగా అమలుచేయటంలో విఫలమయ్యాం. భారతదేశానికి కొత్త పంథాను అన్వయించుటకు కేంద్ర కమిటీ పనిచేస్తున్నది. కొత్త కర్తవ్యాలను పరిపూర్తి చేయుటకు సహకరించవలసినదిగా పార్టీయేతర కామ్రేడ్స్ అందరికీ పిలుపునిస్తున్నది. ఐక్య సంఘటనకు ప్రధానమైన నిర్మాత కమ్యూనిస్టు పార్టీయే! పార్టీ ఐక్యతను సాధించటం అనేది ఐక్య సంఘటన ఏర్పాటును వేగవంతం చేస్తుంది. దీనిని ఎవరైనా కాదనగలరా?

సంఖ్యాపరంగా చిన్నదైనప్పటికీ, ఒక ఐక్య కమ్యూనిస్టు పార్టీ ఉంటే ఐక్య సంఘటనను విజయవంతంగా నిర్మించగలమని మన స్పానిష్ సోదరులు నిరూపించారు. ఐక్య సంఘటనకున్న శక్తిని మన ఫ్రెంచ్ కామ్రేడ్లు ప్రదర్శించారు. భయోత్పాతము; అక్రమ పద్ధతులు కొన్నసాగుతున్న పరిస్థితులలో ఐక్య పార్టీని, ఐక్య సంఘటనను

కీలవేన్నణి అమరుల సంస్కరణ

1968 డిసెంబర్ 25న తమిళనాడు రాష్ట్రం - కీలవేన్నణిలో దళిత వ్యవసాయ కూలీలను గోపాలకృష్ణంనాయుడు అతని అనుచరులు కలిసి మూకుమ్మడిగా సజీవ దహనం చేశారు. ఫ్యూడల్ దోపిడీ అణచివేతలకు వ్యతిరేకంగా పోరాడుతూ ప్రాణాలొదిలిన అమరులందరికీ జోహార్లర్పిద్దాం.

1967-68 ప్రాంతంలో తంజావూరు జిల్లా వ్యాపితంగా వ్యవసాయ కూలీల యూనియన్లు నిర్మాణమై, కూలి పోరాటాలు చేయనారంభించాయి. వ్యవసాయ కూలీలు జిల్లా వ్యాపితంగా నిరసన ప్రదర్శనలు సాగిస్తూ, వేతన పెంపును డిమాండ్ చేశారు. వారి వారి గ్రామాల్లో ఎర్రజెండాలను ప్రతిష్టించుకున్నారు. ఇది భూస్వాములకు ఆగ్రహం తెప్పించింది. వారు ఈ పోరాటాలను అణచివేయ నిర్ణయించారు. అయితే అది వారికి అసాధ్యమైంది. అప్పుడు జిల్లా కలెక్టర్ రంగంలోకి ప్రవేశించాడు.

జిల్లా కలెక్టర్ ఆధ్వర్యంలో జరిగిన త్రైపాక్షిక సమావేశంలో, వ్యవసాయకూలీల డిమాండ్లను ఆమోదించవలసి వచ్చింది. అయితే భూస్వాములు ఈ నిర్ణయాన్ని అమలుచేయటానికి సిద్ధం కాకపోగా వ్యవసాయ కూలీలపై దాడులకు సిద్ధమయ్యారు. దోపిడీవర్గాలన్నీ ఫ్యూడల్ భూస్వాముల నాయకత్వంలో సమీకృతులై, నిరుద్యోగులైన యువకులను ఈ పనికి వినియోగించారు.

ప్రభుత్వం కొందరు వ్యవసాయ కూలీలను అరెస్టు చేసింది. కొందరు పోలీసులకు చిక్కకుండా అజ్ఞాతంలో వుండి పోరాటాలను కొనసాగించారు. అయితే కొద్దిరోజుల తర్వాత ప్రభుత్వం మరికొందరిని అరెస్ట్ చేసింది.

నాటి మార్క్సిస్టు పార్టీ, దాని అనుబంధ వ్యవసాయ కూలీ సంఘం జిల్లా అధికార

యంత్రాంగానికి, రాష్ట్ర ప్రభుత్వ పాలనా యంత్రాంగానికి విజ్ఞప్తి చేస్తూ, ఈ సమస్య విషయంలో జోక్యం చేసుకొని, సమస్యల పరిష్కార మార్గానికన్న చట్టబద్ధ అవకాశాలను పరిశీలించాలని కోరింది.

1968 డిసెంబర్ 25న ఏం జరిగింది? షుమారు రాత్రి 10 గంటల ప్రాంతంలో భూస్వాములు దాదాపు 200 మంది వారి అనుయాయులు లారీలలో కీలవేన్నణిలోని వ్యవసాయ కూలీల గుడిసెలను చుట్టుముట్టి, బయటకు వెళ్ళే అవకాశమున్న దోవలన్నింటినీ దిగ్బంధించారు. ఆ తర్వాత వారు కాల్పులు జరపటం ప్రారంభించారు. ఈ కాల్పులలో ఇద్దరు తీవ్రంగా గాయపడ్డారు. వ్యవసాయ కూలీలు, వారి కుటుంబ సభ్యులు దిక్కుతోచని స్థితిలో వారి ప్రాణాలను కాపాడుకోవటానికి తమ చేతికందిన రాళ్ళను విసురుతూ అక్కడి నుండి పారిపోవటానికి ప్రయత్నించారు. అనేకమంది మహిళలు, చిన్న పిల్లలు, కొందరు వృద్ధులు 8 అడుగుల పొడవు 9 అడుగుల వెడల్పు వున్న ఒక గుడిసెలో తలదాచు కున్నారు. అయితే దాడికి పాల్పడినవారు ఆ గుడిసెను చుట్టుముట్టి, దానిని తగులబెట్టి వారిని సజీవ దహనం చేశారు. ఎండుగడ్డి, ఎండిన కలపతో కూడిన గుడిసెకు వెంటనే మంటలు వ్యాపించాయి. మంటలు అంటుకున్న గుడిసె లోపల నుండి ఇద్దరు చిన్నపిల్లలను - వారి ప్రాణాలనైనా కాపాడాలనే ఉద్దేశ్యంతో - బయటకు విసిరేశారు. బయటనున్న గూండాలు ఆ చిన్న పిల్లలను తిరిగి మండుతున్న గుడిసెలోకి విసిరివేసి క్రూరంగా వ్యవహరించారు. ప్రాణాలు కాపాడుకునే ప్రయత్నంలో బయటపడిన ఆరుగురు

పెద్దవారిలో ఇద్దరిని గూండాలు పట్టుకొని ముక్కలుగా నరికి మంటల్లోకి విసిరారు.

ఈ నీచమైన, ఘోరమైన హత్యకాండకు పాల్పడిన తర్వాత భూస్వామ్యవర్గ ప్రతినిధులు నేరుగా సమీప పోలీస్ స్టేషన్ కు వెళ్ళి ఇతర వ్యవసాయ కూలీలు తిరిగి తమపై దాడులకు పాల్పడకుండా రక్షణ కల్పించాలని కోరి, ఆవిధంగా ఏర్పాటు చేసికొన్నారు. ఈ మారణకాండలో 5గురు వృద్ధులు, 16మంది మహిళలు, 23మంది పిల్లలతోసహా మొత్తం 44మంది ప్రాణాలు కోల్పోయారు.

దీని తర్వాత జిల్లా న్యాయస్థానంలో జరిగిన విచారణలో, ఈ నేరంలో భూస్వాముల పాత్ర వుందని నిర్ధారించి 10 మందికి 10 సం॥ల జైలుశిక్ష విధించారు. ఏమైనా, తదనంతరం అప్పీల్ కోర్టు ఈ తీర్పును తిరగదోడింది. ధాన్య వ్యాపారుల సంఘ నాయకుడైన గోపాలకృష్ణం నాయుడు ఈ మారణకాండ వెనుక సూత్రధారిగా వున్నాడు. కాగా మద్రాసు హైకోర్టు 1975లో ఇతనిని నిర్దోషిగా ప్రకటించింది. 1970లో నాగపట్నం జిల్లా కోర్టు విధించిన 10 మందికి 10 సం॥ల జైలుశిక్ష తీర్పును హైకోర్టు రద్దు చేసింది. 1980లో ఓ ప్రతీకార దాడిలో గోపాలకృష్ణంనాయుడు హత్యకు గురయ్యాడు.

యధాప్రకారం పోలీసులు, పాలనా యంత్రాంగం, న్యాయవ్యవస్థ పాలకవర్గాల పరిరక్షణకే వుంటాయని నిరూపించుకున్నాయి. దోపిడీవర్గ, కుల అంతం కోసం, ఈ దోపిడీ వ్యవస్థ రద్దుకోసం సమీకృతులవుదాం. ఫ్యూడల్ అణచివేత, దోపిడీలకు వ్యతిరేకంగా పోరాడుతూ ప్రాణాలర్పించిన కామ్రేడ్స్ అందరికీ జోహార్లర్పిద్దాం. ★

→ నిర్మించటం ఎలాగో మన జర్మన్, ఆస్ట్రియన్ కామ్రేడ్లు చూపించారు. ఊహించరాని బీభత్స పరిస్థితులలో, భరించరాని కష్టాలను ఎదుర్కొంటూ, జపాన్ సామ్రాజ్యవాదానికి వ్యతిరేకంగా, సోవియట్ చైనాను రక్షించుకుంటూ ఐక్య సంఘటనను ఎలా నిర్మించాలో చూపే నమూనాను చైనా కమ్యూనిస్టు పార్టీ మన ముందుంచింది. గొప్ప ప్రకాశవంతమైన వారసత్వం మనకుంది. ఈ వారసత్వం మన సోదర పార్టీల ద్వారా సంపద్యంతమవుతోంది. మన పాత్రను పోషించటంలో మనం వెనుకబడకూడదు.

సామ్రాజ్యవాద వ్యతిరేక ఐక్య ప్రజా సంఘటన మార్గంలో మనం ఒక ఐక్య పార్టీని స్థాపించటం ద్వారా మాత్రమే కమ్యూనిస్టులమని ప్రపంచం ముందు చెప్పుకోగలం.

కొన్ని సమూహాలు, పార్టీలతో ఐక్యత వెంటనే సాధ్యం కాకపోవచ్చు. కాని ఐక్య సంఘటనా మార్గంలో, వారితో కలిసి పని చేయటం ద్వారా పార్టీ ఐక్యత సాధ్యమయ్యే పరిస్థితులు ఏర్పడతాయి. పార్టీ ఐక్యతయే లక్ష్యంగా, ఐక్య సంఘటన తోవలో వారితో కలిసి పనిచేస్తామని కేంద్ర కమిటీ ప్రకటిస్తున్నది.

సామ్రాజ్యవాద వ్యతిరేక ఐక్య ప్రజా సంఘటనకు ఇరుసుగా ఉన్న ఐక్య కమ్యూనిస్టు పార్టీ, ఐక్య సంఘటన అనుభవాల ద్వారా మరింత బలమైన, చారిత్రాత్మక నాయకులైన మార్క్స్, ఎంగెల్స్, లెనిన్, స్టాలిన్లు రూపొందించిన, కమ్యూనిస్టు పార్టీగా మారుతుంది. ఈనాడు ఉన్న అవకాశం ఇది. ఈ అవకాశాన్ని వాస్తవ రూపంలోనికి తెద్దాం! అందరం కలిసి ఈ అవకాశాన్ని వాస్తవ రూపంలోనికి తీసుకువద్దాం.

కేంద్ర కమిటీ, సిపిఐ

(కమ్యూనిస్టు ఇంటర్నేషనల్ లో భాగం) ★

నానాటికీ తీవ్రమవుతున్న చైనా ఆర్థిక సంక్షోభం

ప్రపంచంలోనే అతి పెద్ద పారిశ్రామిక

ప్రపంచంలోనే అతి పెద్ద పారిశ్రామిక మరియు వాణిజ్య దేశం, రెండవ అతి పెద్ద పెట్టుబడిదారీ - సామ్రాజ్యవాద దేశం అయినా చైనా ఈ రోజు పీకలలోతు ఆర్థిక సంక్షోభంలో కూరుకుపోయింది. చైనా జాతీయ గణాంకాల బ్యూరో ప్రకారం ప్రస్తుత చైనా ఆర్థిక పరిస్థితి అస్తవ్యస్తంగానూ, ఆటుపోటులకు లోనవుతూ వుంది. ఈ పరిస్థితికి ప్రధాన కారణం చైనా స్వయంకృతాపరాధమే. ఈ మధ్యనే 18 అక్టోబర్, 2021న చైనా మూడవ త్రైమాసికం (జూలై - సెప్టెంబర్ 2021) జిడిపికి సంబంధించిన గణాంకాలు విడుదల అయ్యాయి. అవి చైనా పరిపాలకులను సంకట పరిస్థితిలోకి నెట్టివేసాయి. ఆ నివేదిక ప్రకారం ఆ త్రైమాసికంలో చైనా జిడిపి వృద్ధిరేటు 4.8% పెరిగినట్లు తెలిసింది. ఇక్కడ గమనించాల్సిన విషయం మొదటి త్రైమాసికం (జనవరి-మార్చి 2021)లో చైనా జిడిపి వృద్ధిరేటు 18.3%గా వుంది. రికార్డు స్థాయిలో వచ్చిన ఈ భారీ వృద్ధిరేటు చైనా ఆర్థిక వ్యవస్థ ప్రభావమే. ఈ వృద్ధి రేటు చూస్తే చైనా ఆర్థిక పరిస్థితి కరోనా ప్రభావం నుండి బయట పడిందనే అనిపిస్తుంది. కానీ స్వల్ప వ్యవధిలోనే, అంటే రెండవ త్రైమాసికానికే (ఏప్రిల్-జూన్ 2021) ఆ బుడగ గాలి తుస్ మని వృద్ధిరేటు 7.9%కి పడిపోయింది.

వాస్తవానికి గత కొన్ని సం॥లుగా చైనా ఆర్థిక వృద్ధి రేటు వరుసగా తగ్గిపోతూనే వుంది. అందుబాటులో వున్న గణాంకాల ప్రకారం 1988-2000 మధ్య 32 సం॥ల కాలంలో చైనా సగటు సాంవత్సరిక వృద్ధి రేటు 15.8%గా వుండగా 1994లో రికార్డు స్థాయిలో 36.41%గా వుంది. మరొక సమాచారం ప్రకారం 1978 నుండి 2018 మధ్య కాలంలో చైనా సగటు సాంవత్సరిక వృద్ధి రేటు 9.4%గా వుంది. అంతర్జాతీయ ద్రవ్యనిధి సమాచారం ప్రకారం 2010 తర్వాత చైనా ఆర్థిక వృద్ధి రేటు వరుసగా దిగజారిపోతూనే వుంది. (1వ పట్టికను గమనించండి.)

2వ పట్టికలో చూపిన విధంగా చైనా ఆర్థిక వృద్ధి రేటు మరింత పడిపోతున్నదని ఐఎంఎఫ్ ముందుగానే సూచించింది.

ఏ పెట్టుబడిదారీ ఆర్థిక వ్యవస్థలోనైనా వృద్ధి రేటును నిర్ణయించేది జిడిపి అన్న విషయం మనందరకూ తెలిసిందే. చైనా వంటి అతి పెద్ద ఆర్థిక వ్యవస్థను కలిగిన దేశంలో వృద్ధి రేటు నానాటికీ పడిపోతూ వుండడం ఆ దేశ పాలకులనే గాక ఇతర ప్రపంచ దేశాల పాలక వర్గాలనూ, ఆర్థికవేత్తలనూ కలవరపాటుకు గురిచేస్తున్నది.

2014లో 10.524 బిలియన్ డాలర్లుగా వున్న చైనా జిడిపి 2019 నాటికి 14.340 బిలియన్ డాలర్లకూ, 2021 నాటికి 16.862 బిలియన్ డాలర్లకూ ఎదిగింది. కానీ అదే సందర్భంలో ప్రపంచంలోనే అత్యధిక రుణాల భారంతో చైనా క్రుంగుతోంది. ప్రజలు, ప్రైవేట్ మరియు కార్పొరేట్ల నుండి చైనా తీసుకున్న రుణాల వాటా, దాని జిడిపిలో 120%గా వుంది. ఈ రుణ భారం 2019 నాటికి 245%తో తలకుమించిన భారంగా పరిణమించింది. ఈ కాలంలో చైనా జిడిపిలో కూడా మంచి వృద్ధి కనబడింది. రుణాల భారం పెరగడంతోపాటు చైనాలో బిలియనీర్ల సంఖ్య కూడా పెరిగింది. ఈ విషయంలో అమెరికా తరువాతి స్థానంలో వుంది చైనా.

చైనా ఆదాయంలో అధిక భాగం అంతర్జాతీయ వాణిజ్యం ద్వారానే సమకూరుతోంది. వాణిజ్య యుద్ధం జరిగిన కాలంలో కూడా అంతర్జాతీయంగా జరిగిన చెల్లింపులు చైనాకు అనుకూలంగానే వున్నాయి. 2020లో చైనా వాణిజ్య మిగులు 535 బిలియన్ డాలర్లు. అది 2021లో మరింత పెరిగింది. 2021లో జనవరి నుండి సెప్టెంబరు వరకు (9 నెలల్లో) చైనా వాణిజ్య మిగులు 429.2 బిలియన్ డాలర్లు.

చైనాకు బలమైన ఆర్థిక పునాది ఏర్పడడానికి మరొక కారణం ప్రపంచంలోనే అత్యధిక మొత్తంలో విదేశీ కరెన్సీ నిల్వలను కలిగి వుండడం. గడిచిన రెండు నెలల్లో, అంటే ఆగస్టు 2021లో చైనా వద్ద 3.232 బిలియన్ డాలర్ల విలువ చేసే విదేశీ కరెన్సీ నిల్వలుండగా, సెప్టెంబరు 2021లో 3.201 బిలియన్ డాలర్లుగా వుంది. అయినప్పటికీ 2014లో చైనా అత్యధికంగా 3.84 బిలియన్ డాలర్ల విలువ చేసే విదేశీ కరెన్సీ నిల్వలను కలిగి వుంది. తాజా గణాంకాల ప్రకారం చైనా విదేశీ కరెన్సీ నిల్వలలో తరుగుదల ధోరణిని ప్రదర్శిస్తోంది.

దేశీయ పెట్టుబడులను పెంచడం కొరకు విదేశీ పెట్టుబడులపై చైనా ఆంక్షలు విధించిన కారణంగానే విదేశీ ద్రవ్య నిల్వల తరుగుదల సంభవించింది. చైనా అధ్యక్షుడు షీ జిన్పింగ్ తన ఒక ఉపన్యాసంలో పరిమిత వినియోగదారులను, అధిక ఉత్పత్తిని కలిగి వున్న చైనా ఆర్థిక వ్యవస్థపై మరింత ప్రభుత్వ నియంత్రణ విధించడం తప్ప దానికి ప్రత్యామ్నాయం లేదని విస్పష్టంగా పేర్కొన్నాడు. ఈ ఉపన్యాసం చైనా కమ్యూనిస్టు పార్టీ కేంద్ర కమిటీ సైద్ధాంతిక పత్రిక 'క్యూషి'లో జూలై 2021న ముద్రించబడింది.

దీనికి తోడుగా 2013 నుండి చైనాలో ప్రభుత్వ కార్పొరేటు రంగాలలో లాభాలు కూడా వెనుకపట్టు పట్టాయి. 2013లో చైనాలోని మొత్తం స్థిర, చర ఆస్తులపై వచ్చిన లాభం 14.5%గా వుండగా, 2020 నాటికి అది 7%కి పడిపోయింది. ఈ కాలంలో పారిశ్రామికోత్పత్తులపైనా, నిర్మాణ రంగంలోనూ మరియు రిటైల్ రంగంలోనూ చైనా పెట్టుబడులను తగ్గించి వేసింది. చైనా నిర్మాణ రంగం భారీ సంఖ్యలో ఉపాధిని కల్పిస్తుంది, అయితే దానిలో పెట్టుబడులను తగ్గించేసిన ఫలితంగా లక్షల సంఖ్యలో కార్మికులు ఉపాధిని కోల్పోయారు. చైనా 14వ పంచవర్ష ప్రణాళిక (2020-2025) డాక్యుమెంటు ప్రకారం చైనాలో నిరుద్యోగం 5.2%కి చేరుకుంది. 2014లో అది 4.09%గా వుంది. దీనికి అనుగుణంగా అక్కడ ద్రవ్యోల్బణం కూడా పెరిగిపోయింది. 2014లో చైనా ద్రవ్యోల్బణ రేటు 1.99%గా వుంటే, 2020 నాటికి 2.39%కి చేరుకుంది. సురక్షితంగా వ్యాపారాలు చేసుకునే పరిస్థితులు లేకపోవడంతో చైనాలో దివాళాలు కూడా పెరిగిపోయాయి. చైనా అత్యున్నత ప్రజా న్యాయస్థానం వెలువరించిన ఒక నివేదిక ప్రకారం 2014 వరకూ ప్రతి సం॥ దాదాపుగా రెండువేల దివాళా కేసులు వచ్చేవి. విచిత్రంగా ఒక్క 2014లోనే వాటి సంఖ్య 18 వేలకు పెరిగిపోయింది.

ఈ వివరణ ప్రకారం 2010 నుండి చైనా ఆర్థిక పరిస్థితి దిగజారడం మొదలయ్యిందని, 2011 నుండి చైనా వృద్ధి రేటు పడిపోవడం మొదలయ్యిందని స్పష్టంగా అర్థమవుతుంది.

2021లో చైనా వృద్ధి రేటు పడిపోవడానికి మూడు ప్రధాన కారణాలు దోహదపడ్డాయి : 1) రియల్ ఎస్టేట్ రంగం కుదేలయిపోవడం, 2) విద్యుత్ కోతలు, 3) సాఫ్ట్వేర్, గేమ్స్ పరిశ్రమల్లో నెలకొన్న సంక్షోభం. ఒక్కొక్క దానిని గురించి వివరంగా తెలుసుకుందాం.

1. రియల్ ఎస్టేట్ రంగం కుదేలు

చైనా జిడిపిలో సుమారుగా నాల్గవ వంతు రియల్ ఎస్టేట్ రంగం ద్వారానే సమకూరుతుంది. ఇటీవల చైనా ప్రభుత్వం రియల్ ఎస్టేట్ రంగానికి సంబంధించి ఒక కొత్త చట్టాన్ని తెచ్చింది. ఈ చట్టం రియల్ ఎస్టేట్ డెవలపర్స్కు అధిక రుణాలు మంజూరు చేయకుండా నియంత్రించింది. దీనితో పాటు రియల్ ఎస్టేట్ యజమానుల స్వల్పకాలిక రుణాలను విత్త సంస్థలు, లైసెన్సు లేని బ్యాంకులూ ఏ విధంగా పునరుద్ధరిస్తున్నాయో అన్న విషయంపై చైనా ప్రభుత్వం విచారణను మొదలుపెట్టి ఆరాలు తీస్తోంది. చైనా ప్రభుత్వం చేపట్టిన ఈ చర్యల ద్వారా అక్కడి రియల్ ఎస్టేట్ రంగం మరింత సంక్షోభంలోకి కూరుకుపోయింది. చైనాలోని రెండవ అతి పెద్ద రియల్ ఎస్టేట్ దిగ్గజం 'ఎవర్ గ్రాండ్' బ్యాంకు రుణాలు, స్వల్పకాలిక అప్పులూ మరియు కొనుగోలుదార్ల నుండి సేకరించిన అడ్వాన్సుల రూపంలో మొత్తంగా 305 బిలియన్ డాలర్ల అప్పుల భారంతో సతమతమవుతుంది. ఈ విధంగా చైనాలోని అతిపెద్ద రియల్ ఎస్టేట్ కంపెనీ 'ఎవర్ గ్రాండ్' అతిపెద్ద రుణాల్లో కూరుకుపోయిన కంపెనీగా మిగిలింది. చైనా సెంట్రల్ బ్యాంకు రుణాలపై నియమాలను మరింత కఠినతరం చేయడంతో ఇప్పుడు 'ఎవర్ గ్రాండ్' ఉనికే ప్రమాదంలో పడిపోయింది.

ఎవర్ గ్రాండ్ కంపెనీ ప్రస్తుత ఆర్థిక సంక్షోభానికి వాస్తవ కారణం పలు సం॥లుగా ఆ సంస్థ భారీస్థాయిలో, విచ్చలవిడిగా రుణాలు చేయడమే. భారీ మొత్తంలో రుణాలను తీసుకొని తన వ్యాపార సామ్రాజ్యాన్ని విస్తరించుకుంది. 280 నగరాలలో 1300కు పైగా ప్రాజెక్టులతో ఈ కంపెనీ చైనాలోనే గొప్ప రియల్ ఎస్టేట్ సంస్థగా పేరు గాంచింది. కంపెనీ విత్త సంస్థల నిర్వహణ, థీమ్ పార్కులు, విద్యుత్ కార్ల తయారీ, పాల ఉత్పత్తులు, సీల్ చేసిన వాటర్ బాటిల్స్ మరియు ఫర్నిచర్ వంటి వాటిని అద్దెకు ఇవ్వడం మొదలగు వ్యాపార కార్యకలాపాలకు విస్తరించింది. చైనాలోని పేరు పొందిన ఫుట్బాల్ క్లబ్కు కూడా కంపెనీ యజమానిగా వుంది. అంతా బాగానే వుంది గానీ చైనాలో స్థిరాస్తులు అమ్మకాలు తగ్గుముఖం పట్టడంతో కంపెనీ ఆర్థిక పరిస్థితి

దిగజారిపోయింది. ప్రస్తుతం ఈ కంపెనీ చేపట్టిన 800 ప్రాజెక్టులు అసంపూర్తిగా ఉండిపోయాయి. గడువు తేదీలోగా బాండ్లను కూడా చెల్లించలేని స్థితిలో వుంది. కంపెనీకి సరుకులను సరఫరా చేసినవారు, పెట్టుబడులు పెట్టినవారు తమ బిల్లుల చెల్లింపులు జరగకపోవడంతో కంపెనీపై తీవ్ర అసహనాన్ని ప్రకటిస్తున్నారు. పరిస్థితులు విషమించడంతో కంపెనీ తన ఆస్తులను తెగనమ్మి రుణాల బారి నుండి విముక్తి కావడానికి ప్రయత్నం చేస్తున్నది. ఈ ప్రయత్నం కూడా కంపెనీకి కలిసి రావడం లేదు. ఫలితంగా మొత్తం చైనా రియల్ ఎస్టేట్ రంగంలో పనిచేస్తున్న ఉద్యోగులు, కార్మికులు, ముఖ్యంగా 'ఎవర్ గ్రాండ్' కంపెనీలో పనిచేస్తున్న 2 లక్షల మంది ఉద్యోగులు తమ భవిష్యత్తు పట్ల తీవ్ర ఆందోళనను వ్యక్తం చేస్తున్నారు. ఈ సంక్షోభం నుండి కంపెనీ బయట పడడం కష్టమనీ, అందుకు చైనా ప్రభుత్వం త్వరలోనే తగిన ఉపశమన చర్యలు ప్రకటిస్తుందని పలువురు విశ్లేషకులు పేర్కొంటున్నారు.

2. విద్యుత్ కోతలు

చైనా ప్రభుత్వం విద్యుదుత్పత్తి కేంద్రాలకు సరిపడు బొగ్గు నిల్వల్ని సరఫరా చేయకపోవడం వలన అక్కడ విద్యుదుత్పత్తి తగ్గిపోయింది. 2021వ సం॥రం మొదటి ఆరు నెలల్లో ఆశించిన స్థాయిలో చైనా విద్యుత్తును ఉత్పత్తి చేయలేక పోయినందున విద్యుత్తుపై నియంత్రణ పాటించాలని నిర్ణయించుకొంది. ఈ విద్యుత్ కోతల ప్రభావం అక్కడి పారిశ్రామికోత్పత్తిని తీవ్రంగా దెబ్బతీసింది. చైనాలో ప్రస్తుతం అమలవుతున్న విద్యుత్ కోతలు వారికి మరి అసాధారణమైన విషయమేమీ కాదు. ఎందుకంటే చైనా సోషలిస్టు దేశంగా ఉన్నప్పుడు ఈ పరిస్థితి అనుభవమే. చైనాలోని పలు ప్రాంతాల్లో గంటల కొద్దీ అమలవుతున్న విద్యుత్ కోతలు, ముఖ్యంగా తూర్పు ప్రాంతంలోని పారిశ్రామిక వాడను బాగా దెబ్బతీసాయి. వేలాది పరిశ్రమలలో ఉత్పత్తికి తీవ్ర ఆటంకం ఏర్పడింది. కొన్ని ముఖ్యమైన ప్రాంతాలకు నిరంతర విద్యుత్తును సరఫరా చేస్తూ మరికొన్ని ప్రాంతాలకు కోతలు విధించక తప్పనిసరి పరిస్థితి, మరొక పక్క కైమేట్ ఫేంజ్ (పర్యావరణ విధ్వంసాన్ని) నిరోధించడానికి అంతర్జాతీయ ఒప్పందాన్ని గౌరవించడం కోసం బొగ్గును మండించడం తగ్గించక తప్పని పరిస్థితి. ఇదంతా వెరసి పారిశ్రామికోత్పత్తిపై చాలా దుష్ప్రభావాన్ని పడవేసింది. పారిశ్రామికోత్పత్తి చైనా జిడిపిలో 40.5 శాతం దోహదపడుతుందనేది గమనించాల్సిన విషయం.

3. వీడియోగేమ్ పరిశ్రమ మరియు సాంకేతికతకు సంబంధించిన సంక్షోభం

చైనా ప్రభుత్వం వీడియోగేమ్స్ పరిశ్రమ మరియు సాంకేతికతకు సంబంధించి కొత్త నియమాలను రూపొందించింది. ప్రైవేసీ హక్కును రక్షించడమే ఈ నియమాల ప్రధాన ఉద్దేశ్యం. వీటి ప్రకారం 18 సం॥లలోపు వయసు గల పిల్లలు వీడియో గేమ్స్ ఆడడం నిషేధించబడింది. ఆ ఆటలు ఆడే సమయంపై కూడా పరిమితులు విధించబడ్డాయి. మరొక నియమం ప్రకారం వీడియో గేమ్స్ సాంకేతికతను తయారుచేసే కంపెనీల యజమానులు వారి ఉద్యోగులకు అదనపు సౌకర్యాలను కల్పించాల్సి వుంది. ప్రభుత్వం విధించిన నియమాలు, మార్గదర్శకాల మూలంగా వీడియో గేమింగ్ కంపెనీలు తమ ఉత్పత్తుల రేట్లను పెంచక తప్పలేదు. అది కంపెనీల అమ్మకాలపై వ్యతిరేక ప్రభావాన్ని కలుగజేసింది. వాస్తవానికి వీడియో గేమింగ్ పరిశ్రమ చైనాలో అపారంగా అభివృద్ధి చెంది చైనా ఆర్థిక వృద్ధి పెరుగుదలకు ఇతోధికంగా తోడ్పడింది. ఎప్పుడైతే పరిశ్రమ ఉత్పత్తుల ధరలు ఒక్కసారిగా పెరిగిపోయాయో, అది చైనా ఆర్థిక వృద్ధి రేటును కూడా దెబ్బతీసింది.

చైనా ప్రభుత్వపు విధాన నిర్ణయాల ఫలితంగా అక్కడ ఆర్థిక పరిస్థితి సంక్షోభంలో చిక్కుకున్నట్టు కొందరు ఆర్థికవేత్తల అభిప్రాయం. రాయిటర్స్ వార్తా సంస్థ చైనాలోని ఫ్యాక్టరీలు విధిస్తున్న విద్యుత్ కోతల ఫలితంగా తీవ్రమైన నష్టాలను చవిచూస్తున్నాయి. ఇప్పటికే కోవిడ్-19 మహమ్మారి ధాటికి నష్టాల్లో కూరుకుపోయిన చైనా పారిశ్రామిక రంగం కొత్తగా వచ్చిన విద్యుత్ కోతల ఫలితంగా మరింత కుదేలయ్యింది. ఈ సంక్షోభ పరిస్థితుల దృష్ట్యా చైనా ఉత్పత్తులపైన ఆధారపడిన పలు కంపెనీలు చైనా నుండి బంగ్లాదేశ్, మలేషియా, ఇండోనేషియా, భారత్లకు తమ వ్యాపారాలను తరలించే దిశగా ఆలోచనలు చేస్తున్నాయి.

తమ ఆర్థిక పరిస్థితిపై చైనా పాలకుల దృక్పథం

అక్టోబరు 2017లో జరిగిన చైనా కమ్యూనిస్టు పార్టీ 19వ కాంగ్రెస్ మహాసభలో చైనా ఆర్థిక వ్యవస్థపై ప్రభుత్వపు నియంత్రణను మరింత కఠినం చేయాలనే నిర్ణయం తీసుకోబడింది. ఆ కాంగ్రెస్లో మాట్లాడుతూ చైనా అధ్యక్షుడు షీ జిన్పింగ్ 'గృహాలు నిర్మిస్తున్నది ప్రజలు నివసించడానికే గానీ వ్యాపార లావాదేవీలకు

కాదు' అన్నాడు. 2017 వరకూ చైనాలో నిర్మిత గృహాల వెల భారీగా పెరిగింది. 2017 నాటికి చైనా మొత్తం జనాభా 140 కోట్లు. ఇప్పుడు అది 144 కోట్లకు చేరుకుంది. 2017 నాటికి చైనా పట్టణ జనాభా 58% వుండగా నేడు 64%కి చేరుకుంది. అంటే నగరాలలో గృహాలకు డిమాండు బాగా పెరిగింది. చైనా జాతీయ గణాంకాల బ్యూరో ప్రకారం 4 పెద్ద నగరాలలో నివాస గృహాల వెల 6 నుండి 7 శాతం పెరగగా, ఇతర చిన్న నగరాల్లో 4 నుండి 5 శాతం పెరిగింది. ఈ పెరుగుదల 2002-2017 మధ్య కాలంలో చోటు చేసుకుంది. తదనుగుణంగా గృహ కొనుగోలు రుణాల భారం కూడా అధిక సంఖ్యలోని కుటుంబాలపై పడింది. ఒక సర్వే ప్రకారం చైనాలోని 53% కుటుంబాలు అసలు సంతానాన్నే కోరుకోవడం లేదని, 30% కుటుంబాలు ఒక్క బిడ్డతోనే ఆపివేయాలనుకుంటున్నట్లు తెలిసి వచ్చింది. అయితే చైనా చట్టం ముగ్గురు పిల్లల వరకూ అనుమతించడం గమనార్హం. చైనాలోని ఒక మైక్రో బ్లాగింగ్ సైట్ (బిబి) నిర్వహించిన సర్వే ప్రకారం చాలా కుటుంబాలు ఖరీదైన నివాస గృహాలను మరియు పిల్లల భారాన్నీ మోయలేక పోతున్నారు. ఈ పరిస్థితిని సమర్థవంతంగా ఎదుర్కోవడానికిగాను చైనా 'మూడు ఎర్ర గీతలు' (3 Red Lines) పేరుతో ద్రవ్య నియంత్రణ మార్గదర్శకాలను అనుమతించింది. అవి :

1. నివాస గృహాల ధరలను అదుపుచేయడం
 2. భూ మార్కెట్ల నిర్వహణ
 3. రియల్ ఎస్టేట్ రంగానికి ఇచ్చే రుణాలపై పరిమితి విధించడం.
- దీని ఫలితంగా 'ఎవర్ గ్రాండ్' రియల్ ఎస్టేట్ కంపెనీపై కూడా ఈ నియమాలను వర్తింప జేయడంతో అది పైనాన్ను మరియు నగదు విషయాల్లో తీవ్ర సంక్షోభాన్ని ఎదుర్కోవాల్సి వచ్చింది.

11 జనవరి, 2021న చైనా అధ్యక్షుడు షీ జిన్పింగ్ ఒక సమావేశంలో మాట్లాడుతూ 'నూతన అభివృద్ధి వ్యూహం', 'సామ్యవాద ఆధునీకరణ' అనే భావాలను గురించి వివరించాడు. జిడిపి వృద్ధి రేటును దేశ అభివృద్ధికి కొలమానంగా చూసే దృక్పథాన్ని మేం మార్చుకున్నాం. మా శక్తి యుక్తులన్నిటినీ నాణ్యతతో కూడిన ఆర్థికాభివృద్ధిని సాధించడానికి చేపట్టాల్సిన సంస్కరణలపైనా, దేశీయోత్పత్తిని పెంచడం ద్వారా ఆరోగ్యవంతమైన, వాస్తవమైన ఆర్థికాభివృద్ధిని సాధించడం పైనా కేంద్రీకరిస్తాం. మాకు తెలుసు, మా ఆర్థిక వృద్ధి మందగించిందని, అది ఇబ్బందికరమైనదేనని. అందువలన గతంలో మేము అనుసరించిన

ప్రోత్సాహక విధానాలలోని లోపాలను సవరించుకుంటూ ముందుకువెళ్తాం. సరుకుల సరఫరా విషయంలో కూడా నిర్మాణాత్మకమైన సంస్కరణలను మొదలుపెట్టాం. దానికిగాను అయిదు ప్రాధాన్యతలను ఎంచుకున్నాం. అవి:

1. అదనపు సామర్థ్యాన్ని తగ్గించాలి.
2. ఉత్పత్తి నిల్వలు ఎక్కువగా ఉండకుండా చూడడం.
3. రుణాలపై ఆధారపడడాన్ని వికేంద్రీకరించడం
4. ఉత్పత్తి ఖర్చును తగ్గించడం
5. బలహీనంగా వున్న రంగాలను బలీయం చేయడం

ఆయన ఇంకా ఏమన్నారంటే "పేద, ధనిక తారతమ్యాలను తగ్గించడంలోనూ; పట్టణ, గ్రామీణ ప్రాంతాల మధ్య అభివృద్ధి అంతరాలను తగ్గించడంలోనూ చురుకుగా పనిచేయాలని నిర్ణయించుకున్నాం." ఎంతో ప్రాధాన్యతను సంతరించుకున్న ఈ ప్రసంగంలో దేశీయ మార్కెట్లను, డిమాండును ప్రోత్సహిస్తామని, వృద్ధి రేటును పడిపోకుండా చూస్తూ నిరుద్యోగ సమస్యలను పరిష్కరిస్తామని కూడా ఆయన బలంగా చెప్పాడు. ఈ సమస్యలన్నిటినీ పరిష్కరించడానికి 19వ కాంగ్రెస్లో చైనా కమ్యూనిస్టు పార్టీ నూతన అభివృద్ధి వ్యూహాన్ని ప్రకటించింది. దానిని సాధించడానికి 2020 నుండి 2035 వరకు 15 సం||ల కాల వ్యవధిని నిర్ణయించుకున్నారు.

చైనా నూతన అభివృద్ధి వ్యూహంపై రాజకీయవేత్తల ఆలోచనలు

కొన్ని లెఫ్ట్ పార్టీలు మరియు విశ్లేషకుల ప్రకారం షీ జిన్పింగ్ నాయకత్వంలో సామాజిక ఆధునీకరణ దిశగా కొనసాగించదలచుకున్న నూతన అభివృద్ధి వ్యూహం నిజమైన అర్థంలో సామ్యవాద ఆర్థికాభివృద్ధికి వేసిన ముందంజ. వారి అభిప్రాయంలో షీ జిన్పింగ్ అసలైన మార్క్సిస్టు, అతడు చైనాకు గల ప్రత్యేకతలకు అనుగుణ్యమైన సామ్యవాదాన్ని నిర్మిస్తున్నాడు. ఈ సందర్భంగానే చైనాలోని ప్రైవేటు కంపెనీలు మరియు పరిశ్రమలపై చైనా కమ్యూనిస్టు పార్టీ, మరియు ప్రభుత్వం యొక్క నియంత్రణను మరింత ఎక్కువగా కొనసాగిస్తున్నాడు.

కానీ వాస్తవ పరిస్థితి దీనికి విరుద్ధంగా వుంది. 1990ల్లో చైనాను పెట్టుబడిదారీ మార్గంలో నడిపించిన డెంగ్ సియావో పింగ్ అనుసరించిన మార్కెట్ల సంస్కరణా విధానాల

పట్ల షీ జిన్పింగ్ అమితంగా ఆకర్షించబడ్డాడు. వాటిని అమలు చేయడంలో ఉత్సాహాన్ని ప్రదర్శించాడు. 2013 చివర్లో మార్కెట్ శక్తులను తానే నడిపిస్తానని షీ జిన్పింగ్ స్వయంగా ప్రకటించాడు. దానికి అనుగుణంగానే షేర్ మార్కెట్లలో విస్తారంగా పెట్టుబడులు పెట్టాడు, చైనా కరెన్సీపై ప్రభుత్వ నియంత్రణను బాగా తగ్గించాడు, కంపెనీల నిర్వహణను వృత్తి నిపుణులైన మేనేజర్లకు అప్పగించాడు. ఇవన్నీ చేసి, మరలా ఒక తన ప్రసంగంలో జిన్పింగ్ చైనా ఆర్థిక వ్యవస్థ ఎదుర్కొంటున్న సమస్యలన్నీ పెట్టుబడిదారీ తరహా ఉత్పత్తి ఫలితమేనని చెప్పాడు. పెట్టుబడిదారీ తరహా ఉత్పత్తి మరియు ఉత్పత్తి సంబంధాలు అక్కడ రూపొందించుకున్న చట్టాల ప్రకారం పనిచేస్తాయి. అవి వాటి గతి సూత్రాలకు అనుగుణంగా మనకు వ్యతిరేకంగా పనిచేస్తాయి.

పెట్టుబడిదారీ ఆర్థిక వ్యవస్థపై మార్క్సిస్టు వివరణ

పెట్టుబడిదారీ సంక్షోభానికి ప్రధాన కారణం సామాజిక ఉత్పత్తికీ, వ్యక్తిగత యాజమాన్యపు హక్కుకీ మధ్యగల వైరుధ్యమేమని సామ్యవాద సిద్ధాంతకర్తలు ఎప్పుడో రుజువు చేశారు. ఈ మౌలిక వైరుధ్యం కారణంగానే ఉత్పత్తిలోని ఆధునిక దశకు వ్యతిరేకంగా ఆధునిక ఉత్పత్తి శక్తులు తిరుగుబాటు చేయడం, అప్పుడు సంక్షోభ దశ మొదలవుతుంది. సంక్షోభం పునరావృత సంక్షోభంగా మొదలవుతుంది. నిర్ణీత వ్యవధి తర్వాత సంక్షోభం మరలా వస్తోంది. అటువంటి సంక్షోభ సమయంలో అధికోత్పత్తి చోటు చేసుకుంటుంది. ఆ విధంగా నిర్ణీత కాల వ్యవధుల్లో పునరావృతమయ్యే సంక్షోభాలను తట్టుకోవడానికి పెట్టుబడిదారీ వర్గాలు ఉత్పాదక శక్తులను బలవంతంగా నాశనం చేయడం, మరొకవైపు కొత్త మార్కెట్లను ఆక్రమించుకోవడం చేస్తుంటాయి. ఇటువంటి సంక్షోభం అన్ని పరిశ్రమలలోనూ ఒకే సమయంలో తటస్థించదు (ఏర్పడదు). తత్ఫలితంగా సంక్షోభంలో చిక్కుకున్న పరిశ్రమల నుండి కార్మికులు మంచి స్థితిలోనున్న ఇతర పరిశ్రమలలోనికి పోయి చేరుతారు. ఈ స్థితిలో పెట్టుబడిదారులు ఉత్పత్తి ఖర్చును తగ్గించుకోవడానికి ఆధునిక సాంకేతికతను వినియోగించుకొని ఉత్పాదకతను పెంచుతారు, పని గంటలను పెంచుతారు, ఇంకా ముందుకెళ్ళి కార్మికులకు ఇచ్చే సౌకర్యాలను కూడా బాగా తగ్గించివేస్తారు. పెట్టుబడిదారుల మధ్య →

ధింకియా గ్రామస్థులపై పోలీసుల క్రూరమైన దాడులు

2021 డిసెంబర్ 4 తెల్లవారుఝామున 4:30 గంటల ప్రాంతంలో ఒడిషా రాష్ట్రం - జగత్సింగ్ పూర్ జిల్లా - ఎరాసమాబ్లాక్ లోని ధింకియా గ్రామంలోకి పోలీసులు ప్రవేశించి అనేకమందిని అరెస్టు చేశారు. దీనిని ప్రజానీకం తీవ్రంగా ప్రతిఘటించారు.

జిందాల్ వ్యతిరేక పోరాటాన్ని అణచి వేయటంలో భాగంగా, పోరాడుతున్న ప్రజలపై పోలీసులు ఈ చర్యలకు పాల్పడ్డారు. పోలీసులు ఎవరిపైనా చేయిచేసుకోలేదని, కానీ ప్రజలు చేసిన దాడిలో 11 మంది పోలీసులు గాయపడ్డారని ఎస్పి ప్రకటించాడు. పోలీసుల మీద బాంబులు విసిరారని, వారి నుండి పిస్టల్ ను స్వాధీనం చేసుకున్నారనే కాకమ్మ కథలను పత్రికలలో ప్రచారం చేశారు.

ఈ ఘటన తర్వాత ధింకియా, మహల్, పటానా, గోవిందపూర్ లకు చెందిన దాదాపు 500 ప్రజలు కుండపోత వర్షాలను లెక్క చేయకుండా నిరసన ప్రదర్శన నిర్వహించారు. మరోవైపున పోలీసులు ధింకియా గ్రామస్థులపై రెండు కేసులు బనాయించారు.

ఈ ఘటన తర్వాత ధింకియా గ్రామానికి చేరే మార్గాల్లో త్రిలోచన్ పూర్, పటానా, మహాలా అనే మూడు ప్రాంతాల్లో పోలీసులను మోహరించారు. ఈ ప్రవేశ ప్రాంతాలగుండా లోపలికి వచ్చినా, బయటకు వెళ్ళినా ఆధార్ కార్డ్ చూపాలని నిబంధన విధించారు. గ్రామస్థులు

వారి గ్రామంలోనే బందీలైనారు. ప్రతి చెక్ పోస్టు వద్ద అరెస్టు చేయవలసిన గ్రామస్థుల జాబితాను పోలీసులు వుంచి, తదనుగుణంగా వచ్చిపోయే వారిని సోదాలు చేశారు. ఇతర గ్రామాల ప్రజలపై కూడా పోలీసు వేధింపులు పెరిగాయి.

బహుళజాతి కంపెనీ జెఎన్ డబ్ల్యు సమగ్ర ఉక్కు కర్మాగారం నిర్మించేందుకు ఒడిషా కాలువ్య నియంత్రణ మండలి భారీ పోలీసు బందోబస్తుతో ప్రజాభిప్రాయ సేకరణ నిర్వహించింది. ఈ సమావేశానికి బాధిత గ్రామాల ప్రజలకంటే బయట నుండి వచ్చినవారు ఎక్కువగా పాల్గొన్నారు.

కోవిడ్-19 మొదటివేల్ లోను, 'ఆమ్ ఫాన్' తుపాను తాకిడికి స్థానిక ప్రజానీకం ప్రత్యేకించి తమలపాకు సాగుదార్లు అర్థికంగా తీవ్రంగా నష్టపోయారు. జిల్లా అధికార యంత్రాంగం, పాలకులు ఈ సమస్య పట్ల నిర్లక్ష్యం వహించారు. ఈ విధంగా ప్రభుత్వ యంత్రాంగం కష్టకాలంలో ఆదుకోకపోగా ఇదే అదునుగా వారి పొలాలను గుంజుకోవటానికి ప్రయత్నించారు. దీనితో వారి అసమ్మతి, ఆందోళన తీవ్రమైంది.

ఈ ప్రాంతంలో ప్రాజెక్టు వ్యతిరేక ఉద్యమ నాయకుడు తునా బారల్ ను 2021 ఆగస్టులో పోలీసులు అరెస్టు చేశారు. దేవేంద్ర స్వైన్ ను సమితి సభ్యునిగా డిసెంబర్ 8న తొలగించారు. ఆగస్టు 18న ఎరాసమా తాసిల్దార్ గోవిందపూర్, ధింకియా గ్రామస్థులకు అందచేసిన నోటీసులో వరుసగా ఈ గ్రామాలకు చెందిన 793.97,

746.76 ఎకరాల భూములను సేకరిస్తున్నట్లు తెలిపారు. ఏ పరిశ్రమ నిర్మించనున్నారో చెప్పకుండానే ఈ భూములను ఐఐడిసిఓకు బదలాయిస్తున్నట్లుగా పేర్కొన్నారు. తమ అభ్యంతరాలు తెలిపేందుకు సైతం తగిన అవకాశం కల్పించకపోవటాన్ని ప్రజలు వెల్లడి చేశారు.

తిరిగి నవంబర్ లో ప్రభుత్వం ప్రజాభిప్రాయ సేకరణకు పూనుకుంది. ఈ సమావేశాలన్నీ కంపెనీ ఆధ్వర్యంలోనే నిర్వహించబడటాన్ని ప్రజలు గమనించారు. కంపెనీకి చెందిన అధికారులు సైతం వేదికపై ఆసీనులై వుండి ప్రసంగించారు కూడా. ప్రజలు దీనిలో పాల్గొంటూనే ఈ తీరును తీవ్రంగా నిరసించారు. ప్రత్యేకించి ధింకియాలో ప్రజలు కంపెనీ అధికారులను వేదికపైకి రాకుండా అడ్డుకోగలిగారు. పర్యావరణ కాలువ్యం, ప్రజల జీవనాధార భద్రత, భూమి హీనులకు పట్టా భూములు ఇవ్వాలని, అటవీ హక్కులు కల్పించాలని పోస్కో వ్యతిరేక ఉద్యమ సందర్భంగా తమపై బనాయించిన తప్పుడు కేసులు ఎత్తివేయాలని ప్రజలు డిమాండ్ చేశారు.

వాస్తవానికి అప్పటికి కేంద్ర పర్యావరణ అనుమతి లేకున్నా రాష్ట్ర యంత్రాంగం భూమి సేకరణతోపాటు, ప్రాజెక్టు ఏర్పాట్లకు అన్ని సన్నాహాలను వేగిరపరుస్తోంది. అటవీహక్కుల చట్టాన్ని సైతం ఈ భూసేకరణలో జెఎన్ డబ్ల్యు కంపెనీ ఉల్లంఘిస్తోంది.

(తరువాయి 20వ పేజీలో)

→ నెలకొన్న తీవ్రతరమైన పోటీ మూలంగా చిన్న ఉత్పత్తిదారులు మార్కెట్ నుండి బయటకు నెట్టివేయబడతారు. ఈ ప్రక్రియలో గుత్తాధిపత్యం వహిస్తున్న పెట్టుబడిదారీవ్యవస్థ ఉనికిలోకి వస్తుంది. స్వేచ్ఛాయుతమైన పోటీతో కూడియున్న పెట్టుబడిదారీ విధానం గుత్త పెట్టుబడిదారీ వ్యవస్థగా మారిన తర్వాత 19వ శతాబ్దపు చివరి త్రైమాసికంలో ఉత్పత్తి విపరీతంగా పెరిగిపోయి నాటి అమ్మకాలకు అప్పటి మార్కెట్లన్నీ చిన్నవై పోయాయి. ఫలితంగా మార్కెట్ల పునఃపంపిణీకి, మార్కెట్లను ఆక్రమించుకోవడానికి యుద్ధాలు జరపవలసి వచ్చింది. ఈ విధంగా అనేక దేశాలలో యుద్ధ వాతావరణం మరియు వలసవాద దోపిడీలు పెరిగిపోయాయి. ఇప్పుడు సంక్షోభం కేవలం ఆర్థిక రంగానికే పరిమితంకాలేదు రాజకీయ, సామాజిక, సాంస్కృతిక మరియు సైనిక రంగాలనన్నిటినీ

చుట్టుముట్టింది. దీని తర్వాత నిర్ణీత కాలంలో సంభవిస్తూ వచ్చిన 'సంక్షోభం' 'సాధారణ సంక్షోభం'గా మారిపోయింది. ఆ విధంగా సామ్రాజ్యవాద (శిథిలమవుతున్న పెట్టుబడిదారీ విధానం) యుగం మొదలయ్యింది. ద్రవ్య పెట్టుబడి ఆధిపత్యం, పెద్ద మొత్తంలో ఉత్పత్తి సాధనాల ధ్వంసం, ప్రపంచ యుద్ధాలు, సూడో యుద్ధాలు సామ్రాజ్యవాద యుగం యొక్క ప్రత్యేక లక్షణాలుగా రూపొందాయి.

పెట్టుబడిదారీ విధానపు అత్యున్నత దశ సామ్రాజ్యవాదమని శాస్త్రీయ సామ్యవాద సిద్ధాంతకర్తలు చెప్పారన్న విషయం మనందరికీ తెలిసిందే. ఈ దశలో (పెట్టుబడిదారీ తరహా ఉత్పత్తిలో) పైన చెప్పిన లక్షణాలన్నీ ఉంటాయి. పెట్టుబడిదారీ వ్యవస్థలోని సంక్షోభం రాను రాను మరింత తీవ్రతరమై అభివృద్ధి ముందుకు సాగడం

దాదాపు అసాధ్యమవుతుంది. ఆ విధంగా ఈ పరాన్నభుక్కు విధానపు పతనం తథ్యం!

పెట్టుబడిదారీ, సామ్రాజ్యవాద చైనాలో వచ్చిన సంక్షోభం ఒక సాధారణ శాశ్వత సంక్షోభంగా రూపుదాలుస్తుందని కొంత మంది మార్క్సిస్టు మేధావుల విశ్వాసం. చైనా ప్రభుత్వం ఎంత బలంగా ప్రయత్నించినా, ఈ సంక్షోభం నుండి గట్టెక్కడం తేలికైన విషయం కాదు. ఒక వేళ అద్భుతాలు జరిగి చైనా ఈ సంక్షోభం నుండి బయటపడగలిగినా, దీని కంటే మరింత తీవ్రమైన సంక్షోభంలో కూరుకుపోవడం ఖాయం. చైనా పరాన్నభుక్కు పెట్టుబడిదారీ విధానాన్ని విడనాడి నిజమైన ప్రజాస్వామ్యాన్ని, సామ్యవాదాన్ని అమలు జరుపగలిగితే సంక్షోభాల నుండి బయటపడుతుంది.

**(పటియాలలోని పంజాబ్ విశ్వవిద్యాలయ విశ్రాంత ఆర్థికశాస్త్ర ఆచార్యులు,
డా॥ సుచాసింగ్ గిల్. ఆయన వ్రాసిన పెద్ద వ్యాసంలోని అయిదవ అధ్యాయపు ముగింపు భాగం ఇది.)**

జూన్ 2020న మూడు వ్యవసాయ బిల్లుల ఆర్డినెన్సు ఆమోదించిన తరువాత పంజాబులో ఉద్యమం ప్రారంభమయినప్పటి నుండి లెక్క వేసుకుంటే ఈ వ్యాసం రాసేటప్పటికి ఒక సంవత్సర కాలం పూర్తయింది. రైతులు ఢిల్లీ సరిహద్దులలో 26 నవంబర్ 2020 నుంచి ప్రారంభించిన ఆందోళనకు దాదాపుగా 8 నెలల కాలం పూర్తయింది. రైతుల తక్షణ డిమాండ్లయిన మూడు కొత్త వ్యవసాయ చట్టాల ఉపసంహరణ, మద్దతు ధరలకు చట్టబద్ధతల మీద జరుగుతున్న చర్చలలో ప్రతిష్టంభన కొనసాగుతూనే వచ్చింది. తెర వెనుక సంప్రతింపులు జరుగుతున్నప్పటికీ అధికారికంగా చర్చలు తిరిగి ప్రారంభం కావడం లేదు. ఆందోళన సమాప్తి అయ్యేంతవరకూ అంతిమ ఉద్యమ ఫలితాల కోసం వేచిచూడవలసిందే. ఈలోగా వివిధ ఉద్యమ దశలలో సాధించిన కొన్ని ఫలితాలను మనం ఒకసారి మననం చేసుకుందాం. మొట్టమొదటిగా 1992లో పంజాబులో మొదలయిన రైతుల ఉద్యమం అనేక సంఘాలుగా విడిపోయే సంప్రదాయాన్ని పూర్వపక్షం చేస్తూ 2020 నాటికి అందరు ఐక్యం కాగల దశకు చేరుకుంది. ఇదే బాటలోనే హర్యానాలోని రైతులు కూడా ఐక్యం కాగలిగారు. హర్యానా, పంజాబులోని రాజకీయ నాయకులు నిరంతరం నదీ జలాల పంపకం విషయంలో హర్యానా - పంజాబు రాష్ట్రాల రైతుల మధ్య అంతరాలను సృష్టిస్తూనే వచ్చారు. దీనివల్ల 1980 దశకంలో పంజాబులో ఉద్రిక్త పరిస్థితులు నెలకొన్నాయి. ప్రస్తుత ఉద్యమం అభిప్రాయ భేదాలతో విడిపోయే సంప్రదాయానికి భిన్నంగా రెండు పొరుగు రాష్ట్రాల రైతుల మధ్య పరస్పర సహకారాన్ని, సయోధ్యను వేగంగా పెంచ గలిగింది. దీని ద్వారా రెండు ప్రయోజనాలు సిద్ధించాయి. ఒకటి, హర్యానా రైతుల సహకారంతో పంజాబు రైతులు హర్యానా రాష్ట్రం మీదుగా ఢిల్లీ సరిహద్దులు చేరుకోగలగడం, రెండు - పంజాబు రైతులు ప్రస్తుత రెండు సింఘ్రి, టీక్రి స్థలాల్లో కొన్ని నెలల పాటు తమ ధర్నా కార్యక్రమాలను కొనసాగించగలగడం. ప్రభుత్వాల నుండి ఎన్నో ఆటంకాలు, ఒత్తిడులు ఎదురైనప్పటికీ

విస్తృత స్థాయిలో హర్యానా ప్రజల నుండి ముఖ్యంగా రైతుల నుండి మద్దతు లభించింది. సంఘటితమవుతున్న రైతుల ఐక్యతా పవనాలు ఉత్తరప్రదేశ్, ఉత్తరాఖండ్, రాజస్థాన్, మధ్యప్రదేశ్, మహారాష్ట్ర ఇతర రాష్ట్రాలలో కూడా బలంగా వీచాయి. ఫలితంగా దేశవ్యాప్తంగా 300 పైగా ఉన్న రైతు సంఘాలు కలిసి సంయుక్త కిసాన్ మోర్చాను ఏర్పాటు చేసుకోవడం, 40 మంది రైతు ప్రతినిధులను ఎంపిక చేసుకోవడం జరిగింది.

రైతు ఉద్యమం జాతీయస్థాయిలో జరిగినప్పటికీ ముఖ్యంగా దేశ నైరుతి భాగం నుండి పెద్ద ఎత్తున మహిళలు పాల్గొని ఉద్యమాన్ని సుస్థిర పరిచారు. దేశ నైరుతి భాగాన్నుంచి ఇంతకు మునుపు ఇంత పెద్ద ఎత్తున మహిళలు రైతు ఉద్యమాల్లో పాల్గొన్న సందర్భాలు లేవు. పురుషులు రైతు ఉద్యమాలలో పాల్గొనడానికి బయటకు వెడితే మహిళలు గ్రామాల్లోనే ఇళ్ళ వద్ద ఉంటూ కుటుంబ వ్యవహారాలతో పాటు పశు సంరక్షణ ఇతర వ్యవసాయ పనులు చూచుకునే వారు. మహిళలు వారి నివాస గృహాల నాలుగు గోడల మధ్య నుంచి బయటికి వచ్చి సుదూర ప్రాంతాలలో ఆందోళన కార్యక్రమాలలో పాల్గొనడం ఒక రకంగా ఉద్యమానికి మంచి ఊపు నిచ్చింది. మహిళలు సాంస్కృతికంగా ఉద్యమానికి వన్నె తెచ్చారు. మగవారు ధర్నా స్థలాలలో క్రమశిక్షణతో మెలుగుతూ వారి లగేజీలను జాగ్రత్త పరచేవారు. స్త్రీ పురుషుల మధ్య భేద భావం లేకుండా మహిళలతో పాటు పురుషులు కలిసి వంట పనులలో పాల్గొంటూ లంగర్లు నిర్వహించారు. చాలా పెద్ద ఎత్తున యువకులు, యువతులు కూడా ఉద్యమంలో పాలు పంచుకున్నారు. దీనితో పంజాబీ యువకులు మత్తు పదార్థాల బానిసలనే అపప్రధ నుంచి సామాజిక బాధ్యతతో ఆదర్శప్రాయంగా ఉంటున్నారనే గౌరవం పెరిగింది. ఈ అభివృద్ధికర మార్పులతో జాతీయ స్థాయిలో రైతుల ఉద్యమాల పట్ల అవసరమయిన ప్రోత్సాహక వాతావరణం, ఆసక్తి, సంస్థాగత బలం ఏర్పడ్డాయి. దేశంలోని వివిధ ప్రాంతాల రైతులు వివిధ

మతాలకు, విశ్వాసాలకు చెందిన వారయి నప్పటికీ ఉద్యమం వారి మధ్య ఐకమత్యాన్ని పెంపొందించింది. ఈ ఉద్యమంలో షెడ్యూలు కులాలకు చెందిన వ్యవసాయ కూలీలు కూడా పాల్గొన్నారు. ఉద్యమంలో రైతులు, రైతుకూలీల ఐక్యత వర్ధిల్లాలనే నినాదం ఐకమత్యానికి ప్రతీకగా నిలిచింది. ఇది ప్రజలను మతపరంగా విభజించే (హిందూ-ముస్లిం విభజన) బిజెపి నినాదానికి సవాలుగా నిలిచింది.

ధర్నా స్థలాలలో వివిధ మతాలు, కులాలకు చెందిన మహిళలు, పురుషులు, యువత సమానంగా కలిసి జీవించారు. ఉద్యమకారులు మతాలు, ప్రాంతాల మధ్య భేద భావం లేకుండా సమానత్వాన్ని పాటించారు. అందరు కలిసి వంటలు చేశారు. కలిసి తిన్నారు. ఈ వాతావరణం గమనించినప్పుడు 16వ శతాబ్దంలో గురునానక్ గారు కర్తార్ పూర్ లో (ప్రస్తుతం పాకిస్తాన్ లో ఉంది) ఏర్పాటు చేసిన మోడల్ సమాజాన్ని గుర్తుకు తెస్తున్నది. ఉద్యమం ముగిసిన తర్వాత వారి వారి గ్రామాలకు తరలి వెళ్ళినప్పటికీ కూడా ధర్నా స్థానంలో మహిళలు, పురుషులు వివిధ మత, కుల విశ్వాసాలకు చెందిన వారందరిలోనూ ఇదే సంఘీభావం పూర్తి స్థాయిలో ఉండకపోయినా ప్రభావం మాత్రం ఉండగలదు. దీనినే ఉద్యమం ద్వారా సామాజిక నాగరికత ప్రభావాన్ని సాధించడంగా భావించవచ్చు. ఈ ప్రభావం శాశ్వతంగా ఉండవచ్చు.

పలుచోట్ల సాగిన ధర్నా కార్యక్రమాలు వేళ్ళూనుకున్న ప్రజాస్వామ్యానికి ఆనవాళ్ళు. ప్రతిదినం ప్రతి ధర్నా స్థావర మధ్యభాగంలోని వేదికల నుంచి రైతు ఉద్యమానికి మద్దతుగా వచ్చిన సమాజంలోని వివిధ వర్గాలకు సంబంధించిన వారు ఉపన్యాసాలు ఇచ్చేవారు. ఉద్యమానికి సంబంధించి వివిధ విషయాల మీద వక్తల ఉపన్యాసాలు ప్రేక్షకులలో అవగాహనా చైతన్యం పెరగడానికి ఉపయోగ పడ్డాయి. వివిధ విషయాల పట్ల రైతు నాయకులలో ఏర్పడిన పరిణతిని, యువతలో వచ్చిన ఉత్సాహాన్ని మనం గమనించవచ్చు. విభిన్న అభిప్రాయాలు, ఆలోచనా దృక్పథాలను

గమనించడం వారిలో లోతైన అవగాహన, ఇతరుల అభిప్రాయాలను గౌరవించడం నేర్చుకున్నారు. భావాలు, అభిప్రాయాల వైవిధ్యతలను గమనిస్తున్న యువత రైతు ఆందోళన కారణంగా బహిరంగ సమావేశాలు, ర్యాలీలలో ఉపన్యాస కళను నేర్చుకున్నారు. వివిధ వక్తలు, రైతునాయకులు తమ ఉపన్యాసాలలో వ్యక్తీకరించిన అభిప్రాయాలను కంప్యూటర్ల సాయంతో క్రోడీకరించడం నేర్చుకున్నారు. భవిష్యత్తులో గ్రామీణ భారతం మార్పు చెందడానికి కావలసిన ఒక ముఖ్యమయిన సామాజిక రూపాన్ని పోరాటం అభివృద్ధి చేసింది.

ఇతర ప్రాంతాలకు, సామాజిక వర్గాలకు చెందిన నాయకులతో కలిసి పనిచేయడం ద్వారా పాత తరం నాయకుల ఆలోచనా ధోరణుల్లో మార్పులు వచ్చినాయి. వారిలో కొత్త స్నేహాలు, అభిమానాలు పెరిగాయి. రైతుల పోరాటాన్ని విజయవంతంగా నడిపించడంలో వచ్చిన అనుభవాలతో రైతు నాయకులు దేశంలోని వ్యవసాయ సంక్షోభం, సమస్యలను అర్థం చేసుకోవడంలో అవగాహన పెంచుకున్నారు. వారిప్పుడు మానవ హక్కులు, ప్రజాస్వామిక హక్కుల ప్రాధాన్యతను అర్థం చేసుకున్నారు. రైతులు, కూలీలు, ఇతర రంగాలకు చెందిన శ్రామికులతో కలిసి ఉమ్మడి పోరాటాలను అభివృద్ధి చేయాల్సిన అవసరాన్ని గుర్తించారు. ఇతరుల మాటలలోని పరమార్థాన్ని అర్థం చేసుకో గలుగుతున్నారు. నూతన ఆర్థిక సరళీకరణ విధానాల అమలు, వాటి పర్యవసానాల నేపథ్యంలో ఏవిధంగా పనిచేయాలో చక్కగా అర్థం చేసుకున్నారు. దేశంలో ప్రజలను పీడిస్తున్న సమస్యలకు వ్యతిరేకంగా జరిగే పోరాటాలకు సుదీర్ఘ కాలం పాటు సాగిన రైతుల పోరాటం, చర్చలు, నిరసనలు ఒక మార్గదర్శకంగా నిలిచాయి. దేశంలో విపరీతంగా పెరుగుతున్న ఇంధన ధరలకు వ్యతిరేకంగా రైతుల ఆందోళనలు దీనికి ఒక ఉదాహరణ. దేశంలో ఎన్నిక కాబడిన ప్రతిపక్ష పార్టీలు బలహీన పరిస్థితిలో ఉన్నందున ప్రస్తుత ప్రభుత్వ నిరంకుశ విధానాలకు ప్రజల వ్యతిరేకతను తెలియజేయడంలో రైతు ఉద్యమం ప్రతిపక్ష పాత్ర పోషిస్తున్నది. శాంతియుతంగా సాగిన ఉద్యమం బలమయిన ప్రభుత్వ ప్రజా వ్యతిరేక నిర్ణయాలను కూడా వ్యతిరేకించవచ్చునని, సంఘటిత పోరాటాల ద్వారా మార్పులు చేసుకో వచ్చునని ప్రజలలో గొప్ప విశ్వాసం ఏర్పరిచింది. సామాజిక కార్యకర్తలు, ఇతర ప్రజల కేసుల విషయంలో కోర్టులు ప్రకటిస్తున్న తీర్పుల మీద కూడా దీని ప్రభావం పడినట్లు అర్థమవుతున్నది. ఈ ఫలితాలు ఉద్యమాన్ని ఒక చారిత్రాత్మక

ఉద్యమంగా నిరూపించడమే కాకుండా పాలక వర్గాలు దేశాన్ని సమస్యల సుడిగుండంలో నెడుతున్న దానిని వ్యతిరేకించడంలో ఒక గొప్ప మార్గదర్శకం కూడానూ.

పలు రాష్ట్రాలకు వ్యాపించిన రైతు ఉద్యమాలు, ఢిల్లీ సరిహద్దులలో దాదాపు ఎనిమిది నెలలుగా సాగిన సుదీర్ఘ శాంతియుత ధర్నాలలో 550 మందికి పైగా రైతులు ప్రాణ త్యాగాలు చేశారు. ఈ ఉద్యమం ఎన్నో సవాళ్ళను ఎదుర్కొంది. అన్నింటికంటే పెద్ద సవాలు సుదీర్ఘ కాలం పాటు ప్రజా ఉద్యమాన్ని చివరివరకూ విజయవంతంగా కొనసాగించగలగడం. ఈ ఉద్యమం దేశంలోనే సుదీర్ఘకాలం పాటు కొనసాగిన అతి పెద్ద ప్రజా ఉద్యమంగా పేరు సంపాదించుకుంది. నిరవధికంగా ఉద్యమాన్ని కొనసాగించడం రైతు నాయకులకు పెద్ద సవాలుగా ఉండింది. రైతాంగ మనుగడే ప్రశ్నార్థకమవుతున్న పరిస్థితులలో ఉద్యమాన్ని కొనసాగించడమొక్కటే మార్గమని నాయకులు రైతులను సమాధాన పరిచారు. కొత్తగా తెచ్చిన మూడు వ్యసాయ చట్టాల ద్వారా రైతుల భూములన్నీ అదానీ, అంబానీ లాంటి పెద్ద కార్పొరేట్ శక్తుల పరమవు తాయని రైతులు విశ్వసించారు. మూడుచట్టాలు ఉపసంహరించుకునేంతవరకూ, ప్రభుత్వం ప్రతి సంవత్సరం 23 పంటలకు ప్రకటిస్తున్న మద్దతు ధరలను చట్టబద్ధం చేసేంత వరకూ పోరాటం కొనసాగించాలని ప్రతినబూనారు. దీని మీదట సంయుక్త కిసాన్ మోర్చా ప్రతినిధులతో జరిగిన చర్చలలో చట్టాలకు సవరణలు చేయగలం కానీ మొత్తంగా ఉపసంహరించుకునే ప్రసక్తే లేదని ప్రభుత్వం మొండికేసింది.

22 జనవరి, 2021న జరిగిన ఈ చర్చల తర్వాత సుదీర్ఘ కాలం చర్చలలో ప్రతిష్టంభన కొనసాగింది. ఈ పరిణామం కొంతమంది యువ ప్రతినిధులలో ఆగ్రహాన్ని రగిలించింది. దానికి తోడు కొంతమంది బిజెపి నాయకుల రెచ్చగొట్టే ప్రకటనల పర్యవసానంగా పోరాటాన్ని శాంతియుతంగా నడపడం కష్టమనిపించింది. పంజాబు, హర్యానా, పశ్చిమ ఉత్తరప్రదేశ్ లోని కొన్ని చోట్ల బిజెపి కార్యకర్తలకు భారతీయ కిసాన్ యూనియన్ కార్యకర్తల మధ్య జరిగిన ఘర్షణల కారణంగా ఉద్రిక్త పరిస్థితులు చోటు చేసుకున్నాయి. అయినప్పటికీ ఢిల్లీ సరిహద్దులలో మూడు చోట్ల జరుగుతున్న ఉద్యమ స్థావరాలలో నిరసన శాంతియుతంగానే కొనసాగింది. రోజులు గడిచే కొద్దీ నిరసనకారులు పెరుగుతూనే ఉన్నారు. సహాయ సహకారాలు పెరుగుతూనే ఉన్నాయి.

ధర్నా ప్రాంతాలలో తీవ్రంగా వీస్తున్న చలిగాలులు, వాతావరణాల కారణంగా

జరుగుతున్న రైతుల మరణాలు, ధర్నా స్థావరాల నుంచి తమ గ్రామాలకు పోయి రావడంలో జరిగిన రోడ్డు ప్రమాదాలలో ప్రాణాలు కోల్పోతున్నవారు, ధర్నా స్థావరాలకు వచ్చిన తరువాత ఆరోగ్య సమస్యలతో మరణించే వారి సంఖ్య పెరగసాగింది. చాలామంది మృతవీరులు కుటుంబాలలో జీవనాధారమైన వారు కాగా మరికొన్ని కుటుంబాలలో పెద్దవారు ఉన్నప్పటికీ కుటుంబాలను పోషించే శక్తి లేని వారు. ఆ కుటుంబాలకు పునరావాసం ఏర్పాటు చేయడం ఒక తీవ్రమైన సమస్యగా మారింది. ఈ కుటుంబాల విషయంలో రైతు సంఘాలు ఇంకా ఏ నిర్ణయం తీసుకోలేదు. అందుకు తగిన వనరులు కూడా లేవు. ఈ విషయమై రైతు సంఘాలు నిర్ణయాలు తీసుకోవాల్సి ఉంది. ఈ సమస్యను ఎక్కువగా కొన్ని స్వచ్ఛంద సంస్థల మీదనూ, కుటుంబాలలో ఉన్న కుటుంబ సభ్యుల మీదను వదిలేశారు.

ఈ రకంగా చనిపోతున్నవారి సంఖ్య పెరిగే కొద్దీ కుటుంబ సభ్యులలోనూ, ఉత్సాహంగా ఉద్యమంలో పాల్గొంటున్న యువకుల్లోనూ ఆగ్రహావేశాలు పెరగసాగాయి. దీనికి తోడు బిజెపిలో ఉన్న కొంత మంది అత్యుత్సాహపరులు ఢిల్లీ సరిహద్దులలో శాంతియుతంగా జరుగుతున్న ధర్నా శిబిరాలను బలవంతంగా ఎత్తి వేయించాలని ప్రభుత్వం మీద ఒత్తిడి పెంచడం మొదలు పెట్టారు. దీనితో ఉద్యమకారులపై ప్రభుత్వం పోలీసులు, ఇతర రక్షక దళాల చేత సామూహిక నిర్బంధం ప్రయోగించే అవకాశం ఏర్పడింది. మరొక ప్రధాన సమస్య ప్రభుత్వాలు ఉద్యమ నాయకులు, కార్యకర్తలపై కేసులు నమోదు చేస్తూ ఉంటే కేసులను వాదించడానికి లాయర్లను నియమించుకోవలసి రావడం. పంజాబు, హర్యానా రాష్ట్రాలలో బిజెపి నాయకుల సభలను రైతులు అడ్డుకుంటూఉంటే కేసులు పెరుగుతూనే ఉన్నాయి.

ఏది ఏమయినప్పటికీ ఈ ప్రాంతాలలో ప్రజలలో ఉద్యమం పట్ల విశ్వాసాలు పెరిగాయి. ముఖ్యంగా ఉద్యమం తరువాత నూతన వ్యవసాయ చట్టాలు గనుక రద్దుపరిస్తే దేశంలో రైతులు ఎదుర్కొంటున్న వ్యవసాయ సంక్షోభాలను రైతు సంఘాల నాయకులు పరిష్కరించగలరన్న నమ్మకం కూడా పెరగసాగింది. అయితే ప్రస్తుతం వ్యవసాయ సంక్షోభాన్ని పరిష్కరించే కార్యాచరణ ఏదీ రైతు సంఘాల నాయకత్వం వద్ద లేదు. ఇది మేధావుల మధ్య భిన్నాభిప్రాయాలకు దారితీస్తున్నది (ప్రీతం సింగ్ 2021). ఇంతే కాకుండా కొంతమంది రైతు నాయకులు (దియోల్ 2021) పంజాబు, యు.పి.లో ఫిబ్రవరి, 2022లో జరుగబోయే ఎన్నికలలో పోటీ చేయాలనుకుంటున్నారు. అయితే సంయుక్త

కిసాన్ మోర్చా నాయకులలో ఏకాభిప్రాయం కుదరలేదు. కొన్ని సమస్యలు క్షణికావేశాలకు, విచ్ఛిన్నకర ధోరణులకు సంబంధించినవి. వీటి పట్ల నాయకులు అప్రమత్తతో వ్యవహరించాల్సి ఉంది.

సుదీర్ఘ కాలం ఉద్యమంలో పాల్గొన్న యువకులలో సహనం అడుగంటిపోయి ఎన్నికలలో పాల్గొంటున్న రాజకీయ పార్టీలన్నింటి పైనా క్రోధం పెంచుకుని ఉన్నారు. ఈ క్రోధం ఎక్కువలో ఎక్కువగా బిజెపి మీద, జాతీయ స్థాయిలో NDA మిత్రపక్షాల మీద ఉంది. ఈ పాటికే కొన్ని ప్రాంతాలలో బిజెపి యువనాయకులు భారతీయ కిసాన్ యూనియన్ల మధ్య పంజాబులోని అభోర్, బర్నాలా, రాజ్ పురలోనూ, హర్యానాలోని సిర్సాలోనూ ఘర్షణలు చోటు చేసుకున్నాయి. ఈ ప్రదేశాలలో కొంతమంది బిజెపి నాయకులు శాంతియుతంగా నిరసన తెలుపుతున్న ఉద్యమ కారులను రెచ్చగొట్టే విధంగా ప్రకటనలిస్తూ సభలు నిర్వహించే ప్రయత్నాలు చేశారు. రైతులు కూడా శాంతియుత నిరసనల పరిధిని అతిక్రమిస్తూ ఆవేశంలో వారితో స్వల్ప ఘర్షణలకు దిగారు. ఇటువంటి విషయాల పట్ల జాగ్రత్త పడకపోతే హింసా ధోరణులు ప్రబలే అవకాశం ఉంది. దీనివల్ల శాంతి సహనాలతో విజయవంతంగా

నడుస్తున్న ఉద్యమానికి నష్టం జరిగే ప్రమాదముంది.

ఏది ఏమయినా ఉద్యమం అద్భుతమయిన విజయాలను స్వంతం చేసుకున్నది. అనేక వ్యవసాయేతర వర్గాల నుంచి కూడా మద్దతు సంపాదించుకోగలిగింది. వీరిలో వ్యవసాయ, కర్మాగార కార్మికులు, ప్రభుత్వ ఉద్యోగులు, బ్యాంకు ఉద్యోగులు, రచయితలు, కళాకారులు, విద్యార్థులు, చిన్న చిన్న వ్యాపారులు, కమీషన్ ఏజంట్లు, యువకులు, మహిళలు, లాయర్లు, మాజీ ఉన్నతాధికారులు, మాజీ పోలీసు అధికారులు ఉన్నారు. అధిక సంఖ్యలో స్వచ్ఛంద సంస్థలు వైద్య సదుపాయాలు, న్యాయ సహాయాలు, మృతవీరుల కుటుంబాలకు జీవనోపాధులు కల్పించడంలో ముందున్నాయి. ఉద్యమం వివిధ మతాలు, కులాలు, ప్రాంతాలకు చెందిన వారి మధ్య, స్త్రీ పురుషుల మధ్య ఒక ఆచరణాత్మక సమానత్వ సంస్కృతిని అభివృద్ధి చేసింది. నూతన సరళీకరణ అభివృద్ధి చట్రానికి ప్రత్యామ్నాయంగా ఉద్యమం కొత్త ఆలోచనలను ప్రజలలో రేకెత్తించింది. సమాజంలో సానుకూలాభివృద్ధికి గల వివిధ రకాల అవకాశాలను గురించి అవగాహన కలిగించింది. ప్రజానుకూల గ్రామీణ జీవితాలను మెరుగుపరిచే విధంగా వ్యవసాయ సంక్షోభం, భూగర్భ జల వనరుల సంరక్షణ,

దిగజారుతున్న ప్రకృతి వనరుల సంరక్షణ లాంటి సమస్యల పరిష్కారానికి ఒక కొత్త ఆలోచనా దృక్పథాన్ని పరిచయం చేసింది. కొత్త ఆలోచన విధానం, శాంతియుతంగా సాగుతున్న ఉద్యమం ప్రవాసీ పంజాబీల మద్దతును పొందగలిగింది. అంతర్జాతీయ స్థాయిలో రాజకీయ నాయకుల, మేధావుల అభిమానాన్ని సంపాదించింది. ఉద్యమపు సానుకూల ఫలితాలు దేశంలోనూ, విదేశాల్లోనూ రాబోయే కాలాల్లో గుర్తుండి పోతాయి. ముఖ్యంగా గుర్తు పెట్టుకోవాల్సిన విషయమేమంటే ఉద్యమం తాను నిర్దేశించుకున్న లక్ష్యాల మీదనే దృష్టిని కేంద్రీకరించి శాంతియుత నిరసనను కొనసాగించడం. బయటి నుంచి ఉద్యమ విచ్ఛిన్నానికి పాలక వర్గాలు ఎన్ని విధాలుగా కుట్రలు, నిర్బంధాలు, రెచ్చగొట్టడాలు చేసినప్పటికీ, అంతర్గతంగా ఉద్యమాన్ని ఏ విధంగా నడపాలన్న దాని మీద వస్తున్న భిన్నాభిప్రాయాల కుదుపులన్నింటినీ తట్టుకోగలిగిన సామర్థ్యాన్ని ఉద్యమం అభివృద్ధి చేసుకుంది. సహనం కోల్పోతున్న యువతరాన్ని సముదాయిస్తూ, కలసి ఆందోళనల్లో పాల్గొంటున్న రైతు సంఘాలలోని తిరుగుబాటు శక్తులను అందరిని కలుపుకుంటూ ఏకోన్ముఖంగా ఉద్యమాన్ని నడపగలగడమే అసలయిన విజయం. ★

(17వ పేజీ తరువాయి)

ఈ నేపథ్యంలో పటానా, మహాలా అనే కొత్తగా ఏర్పరచిన గ్రామాల సరిహద్దుల గుర్తింపులో హాజరై సహకరించాలని ప్రభుత్వాధికారులు ప్రజలను కోరారు. ఉమ్మడి భూములను రెండు గ్రామాల మధ్య విభజించి, ఇదే భూమిని ఐఐడిసిఓకు అందజేసేందుకు, ప్రజల మధ్య తగవులు రేపేందుకు ప్రభుత్వ కుట్రగా ప్రజలు అర్థం చేసుకున్నారు. కనుక దీనిని వ్యతిరేకించి డిసెంబర్ 1న యంత్రాంగంతో తలపడ్డారు. రెండు రోజుల తర్వాత ఈ ఉద్యమానికి నాయకత్వం వహిస్తున్న దేవేంద్ర స్వైన్ ఇంటిపైకి వచ్చి పోలీసులు ఆయనను అరెస్టు చేశారు.

ఈ ఘటనలపై పియుసిఎల్ ఆధ్వర్యంలో ఐదుగురు సభ్యుల ప్రతినిధి బృందం ఈ గ్రామాలలో పర్యటించి వాస్తవాలను వెల్లడించింది. పోలీసులు తక్షణం గ్రామాల నుండి ఖాళీ చేయాలని, సాధారణ పరిస్థితి నెలకొల్పాలని వారు డిమాండ్ చేశారు. జెఎస్డబ్ల్యు ప్రతిపాదిత ప్రాజెక్టుకు పర్యావరణ అనుమతులే లేవు కనుక, ప్రభుత్వ యంత్రాంగం సాగిస్తున్న భూసేకరణ క్రమాన్ని అంతా విరమించుకోవాలని వారు కోరారు. ప్రజాభిప్రాయ సేకరణలో ప్రజలు వెలిబుచ్చిన అటవీ హక్కుల చట్టం - 2006 అమలు, భూమి హీనులకు పట్టాభూముల పంపిణీ,

తమపై బనాయించిన కేసులు ఎత్తివేయాలనే అంశాలను పరిగణలోకి తీసుకోవాలని నిజనిర్ధారణ బృందం సభ్యులు కోరారు. ఈ ప్రాంతంలోని అత్యధిక ప్రజానీకం ప్రతిపాదిత జెఎస్డబ్ల్యు ప్రాజెక్టుకు అనుకూలంగా లేరని బృందం అభిప్రాయపడింది. ప్రజల సమ్మతిని పొందేందుకు ప్రభుత్వం అనేక కుట్రలు కుయుక్తులు ప్రయోగిస్తోందని, అనేక అక్రమ కేసులు బనాయిస్తోందని, కంపెనీ ప్రయోజనాల కోసం గ్రామాల నడుమ, ప్రజల మధ్య విభేదాలు సృష్టించేందుకు తీవ్రంగా ప్రయత్నిస్తోందని నిజనిర్ధారణ బృందం అభిప్రాయపడింది. ★

(6వ పేజీ నుండి) నుండి క్రమబద్ధీకరిస్తామని వారి నియామక ఉత్తర్వులలో చెప్పారు. ఈ పిఆర్సి తర్వాత 2022 జూలై నుండి చేస్తామని చెప్పటం వారిని ఆందోళనకు గురిచేస్తోంది.

రాష్ట్రవ్యాపితంగా కాంట్రాక్టు ఉద్యోగులు 60 వేలమంది, ఔట్సోర్సింగ్ ఉద్యోగులు 2 లక్షల 40 వేలమంది, మినిమమ్ స్కేల్ ఉద్యోగులు 25 వేలమంది, డైలీవేజ్, కన్సాలిడేటెడ్ జీతంతో పనిచేసేవారికి ఈ పిఆర్సి అమలుతో ఒనగూడిందేమీ లేదు. కాంట్రాక్టు పొరుగుసేవల సిబ్బందికి సమాన పనికి సమాన వేతనమన్నది నిరాకరిస్తున్నారు. దశాబ్దాలుగా అతి తక్కువ వేతనాలు, సౌకర్యాలతో

వారు విధులు నిర్వర్తిస్తున్నారు. వీరిలో అర్హులైన వారందరి ఉద్యోగాలను పర్మినెంట్ చేస్తానన్న జగన్ హామీని నెరవేర్చాలని వారు డిమాండ్ చేస్తున్నారు.

వైద్య ఆరోగ్య సిబ్బంది, ఆర్టీసీ, విద్యుత్, పారిశుధ్య కార్మికులు, ఉద్యోగులు ఆందోళనలో వున్నారు.

ఉద్యోగుల డిమాండ్ల పరిష్కారంలో రాష్ట్ర ప్రభుత్వం మొండి వైఖరితో వ్యవహరిస్తోంది. మరోవైపున బెదిరింపులకు గురిచేస్తోంది. ప్రజలలో ఉద్యోగుల పట్ల వ్యతిరేకతను రెచ్చగొడుతూ లబ్ధి పొందాలని చూస్తోంది. అవాస్తవ ప్రచారాలు సాగిస్తోంది. ఉద్యోగుల డిమాండ్లతో సంక్షేమ

పథకాలు రద్దు చేసుకోవలసి వస్తుందని లబ్ధిదారులను ఉసిగొల్పుతోంది.

రాష్ట్రంలో ఉద్యోగ, ఉపాధ్యాయ ఐక్య కార్యాచరణలో పిఆర్సి సాధన సమితి ఈ వాదనలన్నింటినీ శాస్త్రీయంగా ప్రజలలో తిప్పికొట్టాల్సిన అవసరముంది. వివిధ రూపాల్లో రాష్ట్రవ్యాపితంగా ఇప్పటికే ఆందోళనలు సాగిస్తున్న వీరంతా ఫిబ్రవరి 7 నుండి రాష్ట్రవ్యాపితంగా సమ్మెకు వెళ్ళనున్నట్లుగా ప్రకటించారు. ఉద్యోగులు ఇతర కార్మికుల, రైతాంగ సంఘభావాన్ని చూరగొనటం, వారి సమస్యలపట్ల స్పందించటం పైననే ఈ ఆందోళనల ఫలితం ఆధారపడి వుంటుంది. ★

రైతులకు చెల్లించాల్సిన డబ్బును కొల్లగొడుతున్న కార్పొరేట్ వ్యవసాయ వాణిజ్య కంపెనీలు

ప్రభుత్వరంగ బ్యాంకులకు రుణవితరణ విషయంలో RBI ఇస్తున్న ఆదేశాలలోని ప్రయారిటీ సెక్టార్ లెండింగ్ (PSL) ప్రకారం వ్యవసాయరంగం మొదటిది. ఈ పాలసీ ప్రకారం ప్రభుత్వరంగ బ్యాంకులు ఇచ్చే మొత్తం రుణాలలో 18 శాతం వ్యవసాయ రుణాలు తప్పక ఇవ్వాలి. అందులో చిన్న, సన్నకారు రైతులకు వరుస క్రమంలో న్యాయంగా ప్రాధాన్యత ఇవ్వాలి ఉంది. కానీ మనదేశంలో గత అనేక సంవత్సరాలుగా పెద్ద పెద్ద కంపెనీలు వ్యవసాయ రుణాల పేరుతో వందల కోట్ల రూపాయలలోన్ని పొందుతున్నాయి. రైతాంగానికి ఇచ్చే నాలుగు శాతం వడ్డీ రుణాల జాబితాలో కొందరు పెద్దలు ఏవిధంగా పొందుతున్నారో తెలుసుకునేందుకు 'ది వైర్' పత్రిక సమాచార హక్కు చట్టం ద్వారా అడిగిన ప్రశ్నలకు మన దేశ రిజర్వు బ్యాంక్ ఆఫ్ ఇండియా (RBI) సమాధానమిచ్చింది. 2007 నుంచి 2016 వరకు కొన్ని టోకు వివరాలు ఇచ్చింది. ఈ వివరాలు పరిశీలిస్తే ఆనాడు మనదేశంలో బ్యాంకుల జాతీయీకరణ ఎందుకు జరిగిందో బోధపడుతుంది. కోట్లాది మంది పేద, మధ్యతరగతి వర్గాల అభివృద్ధి పొదుపు మంత్రంగా మార్చి తమ వ్యాపార సరుకు చేసుకున్న ఇన్సూరెన్స్, బ్యాంకింగ్ వంటి రంగాలలో ప్రజలు దాచుకున్న సొమ్ము అంతిమంగా ఎవరికి చక్కగా ఉపయోగపడుతుందో అర్థం చేసుకోవచ్చు.

రైతులకిచ్చే ఋణాలపైన ఎన్ని ఆంక్షలుంటాయో అందరికన్నా రైతులకు బాగా తెలుసు. కానీ రైతులకు చెందాల్సిన రుణాలను కూడా బడా పెట్టుబడిదారులే ఎలా కొల్లగొడుతున్నారో రైతులందరికీ అర్థం కాకపోవచ్చు. దేశవ్యాప్తంగా ఉన్న కోట్లాది రైతు కుటుంబాల ఋణాలలో సుమారు 10 శాతం సొమ్మును అయిదారు వందల కంపెనీలు వారి అసలు లేక బినామీ పేర్లతో ప్రతీ సంవత్సరం కొల్లగొట్టుకుపోతున్నారు. మొత్తం మీద ఒక్కొక్క కంపెనీ సగటున ప్రతి సంవత్సరం 75 నుంచి 100 కోట్ల రూపాయలు ఈరకంగా పొందుతున్నది.

వ్యవసాయ రంగానికి ప్రభుత్వం ఇస్తున్న అప్పుల కిందనే దర్జాగా ఈ రుణాలు పొందుతున్నారు. ఇందులో ఉన్న ఆయా కంపెనీల యజమానులెవరో RBI చెప్పడంలేదు. ఇందులో

సగానికి పైగా అయిదారు బడా కంపెనీల బినామీలే ఉండచ్చు. కాంగ్రెస్, బిజెపి, ఇతర పాలక పార్టీల అండదండలున్న రాజకీయ నాయకుల స్వంతానివి లేక వారి పెట్టుబడుల భాగస్వామ్యం ఉన్న కంపెనీలు కావచ్చు. అందువల్లే ఈ కంపెనీలు యధేచ్ఛగా రైతుల సొమ్మును దోపిడీ చేయగలుగుతున్నాయి.

దశాబ్దాలుగా సహకార రంగాలను గ్రామీణ ప్రాంతాల్లో భూస్వామ్య పెత్తందారీ వర్గాలు తమ జేబు సంస్థలుగా మార్చుకున్నట్టే బడా పెట్టుబడిదారీ వర్గాలు బ్యాంకులను తమ పెట్టుబడి వనరులుగా మార్చుకుని లాభాలు పొందుతున్నాయి. ఈ పెట్టుబడి మాయాజాలాన్ని గతంలో టాటాలు, బిర్లాలు ఇప్పుడు అదానీ, అంబానీ వంటి కంపెనీలు పొందుతున్న వందల కోట్ల రుణాలు వెల్లడిస్తాయి. అగ్రిబిజినెస్, అగ్రి క్లినిక్స్, ఫ్యూచర్ ట్రేడింగ్స్ వంటి పేర్లతో ఈ కంపెనీలు మార్కెట్లోకి వచ్చాయి. రిలయన్స్ ఫ్రెష్, అదానీ ఆగ్రో టెక్ వంటి కంపెనీలు ప్రస్తుతం ముందున్నాయి. దేశంలో ఇలాంటి వందల కంపెనీలు వ్యవసాయ అనుబంధ వ్యాపారం పేరుతో దేశంలో నిర్మిస్తున్న పెద్దపెద్ద కోల్డ్ స్టోరేజీలు, గోడౌన్ల నిర్మాణాలకు, అందుకు అవసరమైన భూముల కొనుగోలుకు కూడా ఈ బ్యాంకుల నుంచి లోన్లు పొందుతున్నాయి.

ఈ విధంగా 100 కోట్లు పొందిన ఒక్క కంపెనీకి బదులు ఒక్కొక్క రైతుకి ఐదు లక్షలు లేక్కన ఇచ్చినా మధ్యతరగతి రైతులకు రెండు వేల మందికి ఇవ్వవచ్చు. అదే లక్ష రూపాయల వంతున అయితే 10 వేల మందికి ఇవ్వచ్చు. ఇన్ని లక్షలమంది రైతులు వ్యవసాయానికి ఉపయోగించుకోవాల్సిన మొత్తాన్ని కొన్ని కంపెనీలే సంవత్సరాల తరబడి ఉపయోగించుకుంటున్నాయి. భారత పాలకవర్గాలు ఈ విధంగా కోట్ల రూపాయల్ని తమ కంపెనీలకు ధారాదత్తం చేస్తూ వచ్చారు. ఈ బ్యాంకుల ద్వారా ఈ బడా కంపెనీలు పొందిన మొత్తాలను తిరిగి వారు చెల్లించారా? లేక పారు బాకీల కింద ఎగవేశారా అన్నది ప్రజలెవ్వరికీ తెలియనివ్వరు. ఆర్బిఐ ఆ వివరాలను ఇవ్వడానికి నిరాకరించింది.

దేశంలో సాధారణ వ్యవసాయ రుణాల వివరాలు ఈ క్రింది విధంగా ఉన్నాయి. 2014-15 సం.లో దేశవ్యాప్తంగా ఇచ్చిన మొత్తం

వ్యవసాయ రుణాలు 8.5 లక్షల కోట్లు, 2018-19లో మొత్తం రుణాలు 11 లక్షల కోట్లకు పెరిగాయి. పైకి వ్యవసాయ రుణాలు పెరుగుతున్నట్టు; వ్యవసాయ పరికరాలు, యంత్రాలపై ఇచ్చే సబ్సిడీలు పెరుగుతున్నట్టు; తద్వారా గ్రామీణ ప్రాంతాలలో రైతుల చేతులలో డబ్బు మారుతున్నట్టు కన్పిస్తుంది. నిజానికి పలుకుబడి కలిగిన ధనికరైతులు, భూస్వామ్య పెత్తందారీ వర్గాలు మాత్రమే ఈ సౌకర్యాలను ఉపయోగించుకోగలుగుతారు. అదేవిధంగా బడ్జెట్ లెక్కల్లో పెరుగుతున్న ఈ రుణాల మొత్తాలను బడా పెట్టుబడిదారుల ఆగ్రో కంపెనీలు దారి మళ్ళిస్తున్నాయి. కొన్ని సందర్భాలలో ఇవి పేపర్ కంపెనీలే అయి ఉంటాయి. అందువల్లే వ్యవసాయరంగ నిపుణులు, రైతుకూలీ సంఘాలు, రైతుసంఘాలు ఈ విధంగా కార్పొరేట్ కంపెనీలకు దోచిపెట్టే వాటిని రైతుల ఋణాలతో కలపరాదని నిలదీస్తున్నా. పరిపాలనలో ఏ పార్టీలు మారుతున్నా ఈ పద్ధతిలో మార్పు రావడం లేదు.

పాలకులు అనుసరించే విధానాల వెలుగులో RBI ఇచ్చిన వివరాలను పరిశీలిద్దాం. 2007వ సంవత్సరంలో 464 కంపెనీలు 43,664 కోట్లు రుణాలుగా పొందాయి. అంటే సుమారు ఒక్కొక్క కంపెనీ 75 కోట్లు పొందింది. 2014 సం.లో 60,156 కోట్లు 669 కంపెనీలు పొందగలిగాయి. 2016 సం.లో 615 కంపెనీలు 58,561కోట్లు చేజిక్కించుకున్నాయి. అంటే సుమారు ఒక్కొక్క అకౌంట్ లోకి 95 కోట్లు చేరాయి. 100 కోట్లు మించకూడదు అన్న పరిమితే లేకుంటే కోట్లాది రూపాయల్ని ఎవో కొన్ని కంపెనీలే సేకరించుకోగలిగేవే (మొత్తం వివరాలను పట్టిక-1లో చూడవచ్చు).

2016 నుంచి ఇప్పటివరకు మన వద్ద వివరాలు లేక పోయినా ఖచ్చితంగా ఇంకా పెరిగి ఉంటాయని చెప్పగలం. ఇటీవల పార్లమెంటు చేసిన వ్యవసాయ చట్టాలపై అదానీలు, అంబానీల పక్షాన NDA పాలకులు ఎంతగా పెనుగులాడారో, అంతగా ఎందుకు పట్టుబట్టారో సులభంగానే అర్థం చేసుకోవచ్చు. చివరికి ప్రధానమంత్రి ఈ చట్టాలపై ఉపసంహరణ ప్రకటన చేసిన కొద్దిరోజులకే అదానీని SBI పార్ట్నర్ గా నియమించారు. వ్యవసాయ నల్లచట్టాలలో ఇకపై రైతులకు బ్యాంకుల రుణాలు ఇవ్వడానికి 'స్పాన్సరర్స్'

పట్టిక - 1

ప్రభుత్వ బ్యాంకుల్లో వ్యవసాయరంగం పేరుతో సరిత్రమలకు ఇచ్చిన లోన్ల వివరాలు

| | 2007 | 2008 | 2009 | 2010 | 2011 | 2012 | 2013 | 2014 | 2015 | 2016 |
|--|--------|--------|--------|--------|--------|--------|--------|--------|--------|--------|
| అందరూ కలిసి లోనుగా పొందిన మొత్తం సొమ్ము (రూ.కోట్లలో) | 43,664 | 34,508 | 43,021 | 59,490 | 64,137 | 55,504 | 56,063 | 60,156 | 52,143 | 58,561 |
| ఎన్ని బ్యాంకు అకౌంట్లలో వేశారు. | 464.0 | 454.0 | 530.0 | 680.0 | 809.0 | 698.0 | 665.0 | 669.0 | 604.0 | 615.0 |
| ఒక్కొక్క కంపెనీ అకౌంట్లలోకి విడిగా చేరిన మొత్తం (రూ.కోట్లలో) | 74.7 | 76.0 | 81.2 | 87.5 | 79.3 | 79.5 | 84.3 | 91.3 | 86.3 | 95.2 |

ఉంటారని పొందుపరిచారు. నల్లచట్టాలు వెనక్కి తీసుకున్న వెంటనే దాని రూపం మార్చి ఇప్పుడు ప్రభుత్వ బ్యాంకులకు 'పార్థనర్'ల అవతారమెత్తారు. బ్యాంకులతో ఈ కంపెనీలకున్న దోపిడీ అనుబంధం అంత బలమైనది. ఆవిధంగా వ్యవసాయ రుణాల ఖాతాలో లోన్లు తీసుకుంటున్న ఈ కంపెనీలు పారుబాకీల పేరుతో ప్రతి సంవత్సరం ఎన్ని వేల కోట్ల రూపాయలు మాఫీ చేయించుకుంటున్నాయో, ఎన్ని కోట్లు ఎగవేస్తున్నాయో అధికారికంగా వివరాలు దొరకవు. అప్పుడప్పుడు RBI మాజీ అధికారులు, కొన్ని బ్యాంకులు వెల్లడిస్తే తప్ప.

కొంతకాలం క్రితం స్వయంగా RBI మాజీ గవర్నర్ రఘురాం రాజన్ వెల్లడించారని పత్రికల్లో వచ్చిన ఈ లిస్ట్ పరిశీలిస్తే ఎన్ని లక్షలకోట్లు మాయమైపోతున్నాయో చూడచ్చు.

| | |
|----------------|-----------------|
| ముఖేష్ అంబాని | 1,87,070 కోట్లు |
| అనిల్ అంబాని | 1,24,956 కోట్లు |
| రూలియ బ్రదర్స్ | 1,01,461 కోట్లు |
| అనిల్ అగర్వాల్ | 1,03,340 కోట్లు |
| గౌతమ్ అదానీ | 96,031 కోట్లు |
| సీరస్ మిస్ట్రీ | 80,701 కోట్లు |
| మనోజ్ గౌర్ | 75,163 కోట్లు |
| సజ్జన్ జిందాల్ | 58,171 కోట్లు |

| | |
|------------|---------------|
| లాంకో మధు | 47,102 కోట్లు |
| G.M R | 47,976 కోట్లు |
| V.N ధూప్ | 45,400 కోట్లు |
| GVK రెడ్డి | 33,933 కోట్లు |

వీళ్లతో పాటుగా సహారా గ్రూప్, విజయ మాల్యా, శ్రీ రేణుక సుగర్స్, నవీన్ జిందాల్, DLF ప్రొపర్టీస్. ఇంకా 5 వేలకోట్లు అంతకన్నా తక్కువ బాకీగల చాలామంది ఉన్నారు. మొత్తం కలుపుకొని 28 లక్షల కోట్లు మొండి బకాయిలు అని మర్యాదగా పిలుస్తున్నారు. నిరంతరం లాభాలతో పెరిగే వీరి ఆస్తులను, రకరకాల పేర్లతో విస్తరించిన వీరి కంపెనీలను జప్తు చేసి

పట్టిక - 2


అనుండి గ్రామ రైతుల రుణాలు అసలు వడ్డీతో కలిపిన వివరాలు

| పేరు తండ్రి/భర్త పేరు : | ఋణం పొందిన సంవత్సరం | రుణం మొత్తం | 2021 నాటికి కట్టవలసిన వడ్డీ | అసలు, వడ్డీ కలిపిన మొత్తం |
|---|--|----------------------|--------------------------------|------------------------------|
| 1. భీమప్ప, తండ్రి (దివంగత) నాగన్న | 2006-07 | 30,000/- | 1,50,000/- | 1,80,000/- |
| 2. చందభాష, తండ్రి మస్తాన్ సాబ్ | 2014-15 | 3,50,000/- | 9,00,000/- | 12,50,000/- |
| 3.(దివంగత) Y. నాగరాజు, తండ్రి (దివంగత) బసవనగౌడ | 2006-07 | 50,000/- | 2,00,000/- | 2,50,000/- |
| 4.లక్ష్మమ్మ, భర్త (దివంగత) ఉమాపతి | 2016-17 | 8,50,000/- | 7,00,000/- | 15,50,000/- |
| 5.శివరామ తండ్రి ఉమాపతి(దివంగత) | 2016-17 | 5,00,000/- | 4,00,000/- | 9,00,00/- |
| 6.రామన్న, తండ్రి నాగన్న(దివంగత) | 2006 | 65,000/- | 2,35,000/- | 3,00,000/- |
| 7. సన్న పెద్దయ్య, తండ్రి ముత్యాలప్ప(దివంగత) | 2010 | 22,000/- | 70,000/- | 92,000/- |
| 8. దొడ్డ నాగప్ప, తండ్రి యల్లన్న | 2008 నుండి 2011 వరకు 60,000 చెల్లించారు. 2011 | 75,000/- 35,000/- | 95,000/- | 1,35,000/- |

కా॥ బండ్రు నర్సింహులుకు విప్లవ జోహార్లు

కామ్రేడ్ బండ్రు నర్సింహులు వృద్ధతరానికి చెందిన విప్లవ కమ్యూనిస్టు నాయకుడు. పీడిత ప్రజల కోసం నిశ్చయాత్మకంగా పోరాడిన యోధుడు. సిపిఐ(ఎం-ఎల్) జనశక్తి సీనియర్ నాయకుడైన కా॥ నర్సింహులు 104 సం॥ల నిండైన జీవితం గడిపి 2022 జనవరి 22న హైదరాబాద్ లో కన్నుమూశారు. సిపిఐ(ఎం-ఎల్) జనశక్తి పక్షపత్రిక 'ప్రజావిమోచన'కు ఆయన కడదాకా సంపాదకునిగా కొనసాగారు.

1944లో 'సంగం' అని పిలవబడే ఆంధ్రమహాసభ భువనగిరి మహాసభ సమయంలో కా॥ నర్సింహులు చురుకైన రాజకీయ జీవితంలోకి ప్రవేశించారు. ప్రారంభం నుండి ఆంధ్ర మహాసభ ఆ తర్వాత కమ్యూనిస్టు పార్టీల నాయకత్వాన ప్రజాసమస్యల పట్ల, వారి పోరాటాల పట్ల ఆయన చాలా చురుగ్గా వుండేవారు. తెలంగాణా రైతాంగ సాయుధ పోరాటంలో కా॥ బండ్రు నర్సింహులు భాగస్వామి అయ్యారు. ఆ కాలంలో తీవ్ర నిర్బంధానికి, జైలు జీవితానికి గురయ్యారు. పార్టీలో అంతరంగికంగా అన్ని సందర్భాల్లో జరిగిన సిద్ధాంత పోరాటాల్లోను ఆయన విప్లవకర రాజకీయాల వైపు నిలిచారు. ఈ క్రమంలో ఆ కామ్రేడ్ సిపిఐ, సిపిఐ(ఎం)లను విడిచి, నగ్జల్బరీ రైతాంగ పోరాటం తర్వాత కామ్రేడ్స్ టి.ఎన్, డి.వి., సి.పి, కె.వి.ల వెంట నిలిచారు. అప్పటి నుండి ఆయన విప్లవ రాజకీయాలతోనే జీవించారు. 1969 డిసెంబర్ లో నాటి ఆంధ్రప్రదేశ్ ప్రభుత్వం 68 మంది కమ్యూనిస్టు విప్లవకారులపై హైదరాబాద్ కుట్రకేసుగా, టి.ఎన్, డి.వి. కుట్రకేసుగా పేరొందిన కుట్రకేసును బనాయించింది. కామ్రేడ్స్ టి.ఎన్, డి.వి., మరియు ఇతర జిల్లాలకు చెందిన అనేకమంది కామ్రేడ్స్ తోపాటు కామ్రేడ్ బండ్రు నర్సింహులు కూడా ఈ కుట్రకేసులో ఒక ముద్దాయిగా జైలుశిక్షను అనుభవించారు. ఆ కామ్రేడ్ అంకితభావం, 8 దశాబ్దాల రాజకీయ జీవితంలోని విలువైన కమ్యూనిస్టు ఉద్యమ అనుభవాలు మనకు - ప్రత్యేకించి యువతరానికి గొప్ప స్ఫూర్తినిస్తాయి. కా॥ బండ్రు నర్సింహులుకు విప్లవ జోహార్లర్పిస్తున్నాం.



విశ్వం

ప్రధాన కార్యదర్శి
సిపిఐ(ఎం-ఎల్)

→ ఈ 28 లక్షల కోట్లను మన పాలకులు ఎందుకు వసూలు చేయలేకపోయారు?

రైతుల విషయంలో, సామాన్యుల విషయంలో బ్యాంకులు అలా ఊరుకుంటాయా? ప్రజాధనంతో లావాదేవీలు జరిపే ఈ బ్యాంకులు పారిశ్రామికవేత్తలకు, రాజకీయ వ్యాపారవేత్తలకు ఇన్ని లక్షలకోట్ల రూపాయలు ఇచ్చి నష్టాలు మూటగట్టుకొనేలా చేయడం అన్నదే స్వయంగా ఒక పెట్టుబడిదారీ దోపిడీ రూపం. ఒకనాడు ప్రవేటు బ్యాంకులను నిర్మించడం; వాటిని జాతీయం చేయడం; తిరిగి ఇప్పుడు ప్రవేటీకరించడానికి చిన్నవాటన్నిటిని కలిపి పెద్దవిగా చేయడం పెట్టుబడిదారీ మాయా ద్రవ్య పరపతి విధానాలలో భాగమే.

మరొకవైపు దేశంలో లక్షలాదిమంది పేద రైతులు, చిన్న సన్నకారు రైతులు ఋణం పొందాలంటే తన పొలం తాలూకు పాసుబుక్కులు బ్యాంకులో తాకట్టు పెట్టి, పొలం పనులు వదులుకుని మరీ నాలుగైదు సార్లు తిరిగితే కానీ వారికి అప్పులు దొరకవు. కొన్ని చోట్ల లంచాలిస్తే కానీ పనులు కావు. ఇలా అప్పులు చేసి ఎరువులు, పురుగు మందులు కొని పొలాల్లో తమ శ్రమనంతా ధారపోస్తున్నప్పటికీ గిట్టుబాటు ధరల్లేక, సకాలంలో పంటలు కొనేవారు లేక దేశంలోని మెజారిటీ రైతులు నష్టపోతున్న పరిస్థితులే నేడు మనం చూస్తున్నాం. ఒక్కొక్కసారి ప్రకృతి విపత్తులతో, కరువు కాటకాలతో రైతులు నష్టపోతున్నారు

కూడా. ఇలాంటి స్థితిలో అప్పు తీర్చడంలో 365 రోజుల్లో ఒక్కరోజు ఆలస్యమైనా బ్యాంకులు వడ్డీల పైన చక్రవర్టీలు వేస్తాయి. రెండవ సంవత్సరం వస్తే ఇక అంతే. వార్షిక రాబడి కుటుంబాల అవసరాలకు సరిపోక అప్పు కట్టలేకపోతున్న పరిస్థితిలో క్రమంగా అప్పు పెరుగుతూ పోతుంది. బ్యాంకులు మాత్రం నోటీసులు పంపుతూ ఉంటాయి. అలాంటి కోట్లాది రైతుకుటుంబాలు కొత్త రుణాలు పొందలేక ప్రవేటు వడ్డీ వ్యాపారుల వద్ద రుణాలకు వెళ్ళాల్సి వస్తుంది. అలా ఒక క్రమంలో అప్పుల ఊబిలో కూరుకుపోతున్నారు. ఈ కారణాలతోనే లక్షలాదిమంది రైతులు ఆత్మహత్యలకు నెట్టబడుతున్నారు.

ఈ విషయాలను లోతుగా పరిశీలించి, బ్యాంకుల తీరుపై ఆందోళన చేయడంలో భాగంగా కర్ణాటక రాజ్య రైతు సంఘం బళ్ళారి జిల్లాలోని **ఆసుండి** అనే గ్రామ రైతులకు బ్యాంకులు పంపిన నోటీసుల ఆధారంగా ఒక నివేదిక తయారు చేసింది. అందులోని వివరాలు పట్టిక-2లో వున్నాయి.


గ్రామీణ బ్యాంకులు అతి తక్కువ వడ్డీకి రైతులకు రుణాలు ఇస్తాయనేది ప్రచారం మాత్రమే. ఒక్క ఆసుండి గ్రామంలోనే కాదు, దేశంలో ఉన్న అనేక లక్షలాది గ్రామాల్లో ఇదే పరిస్థితి కొనసాగుతోంది. 2007లో 30 వేల రూపాయలు తీసుకున్న రైతు భీమప్ప 2021 నాటికి ఒక

లక్షా 80 వేల రూపాయలు కట్టాలని ఆ రైతుకు నోటీసులు అందాయి. 2010లో 22,000 తీసుకున్న మరొక రైతు సన్న పెద్దయ్యకి 70 వేల రూపాయలు వడ్డీతో కలిపి 92 వేల రూపాయలు కట్టాలన్నారు.

గడిచిన ఇన్నేళ్ల కాలంలో కేంద్ర ప్రభుత్వం లేదా రాష్ట్ర ప్రభుత్వాలు ఇస్తున్న రుణమాఫీలు ఏ మేరకు ఈ రైతులకు వర్తించాయి? కేంద్రం చెబుతున్న రైతులను ఆదుకునే అనేక పథకాలు ఈ రైతులదాకా చేరుతున్నాయా? అంటే - లేదు అని ఈ రుణాలపై చక్ర వడ్డీలు సాక్ష్యమిస్తున్నాయి. కొందరి రైతుల బ్యాంకు ఖాతాలలో 2, 3 వేలు పడ్డచోట కూడా క్షణాల్లో బ్యాంకులు వడ్డీ కింద (అసలులోకి కాదు) జమ చేసుకుంటున్న పరిస్థితి. అసలుకు మించిన వడ్డీ విధించకూడదన్న ధర్మ సూత్రాన్ని ఏ వ్యాపార బ్యాంకులూ పట్టించుకోవు. అదే సందర్భంలో కోట్ల రూపాయలు రైతుల పద్దుల్లో రుణాలు పొంది సంవత్సరాల తరబడి చెల్లించకుండా దర్జాగా తిరిగే పెట్టుబడిదారీ దోపిడీ శక్తుల జోలికి ఏ ప్రభుత్వాలు కూడా వెళ్లడంలేదు. భారతదేశంలో మొదటి నుంచి పాలకవర్గాల కనుసన్నల్లో పెట్టుబడిదారుల అవసరాలు తీర్చేవిగానే బ్యాంకులున్నాయి. ఈ పరిస్థితులను ఎదుర్కొనేందుకు రైతాంగ పోరాటాలను మరింత సంఘటితంగా, సమరశీలంగా తీర్చిదిద్దడమే నేటి ఉద్యమ కర్తవ్యం. ★

ఉపాధ్యాయ ఉద్యమ సీనియర్ నాయకులు

కా॥ పరమేశ్వరరావుకు కడసారి నివాళులు



అలలలలలలలల

అంకితభావం కలిగిన కమ్యూనిస్టు విప్లవకారుడు, ఉపాధ్యాయ ఉద్యమ సీనియర్ నాయకులు కా॥ నూతలపాటి పరమేశ్వరరావు మత్యదేహంపై సిపిఐ(ఎం-ఎల్) రాష్ట్ర నాయకులు కా॥ సింహాద్రి ఝాన్సీ అరుణ పతాకాన్ని కప్పి విప్లవ జోహార్లర్పించారు. 11-1-2022 సాయంత్రం మరణించిన కా॥ పరమేశ్వరరావు అంత్యక్రియలు మరునాడు విజయవాడ కృష్ణలంక స్మశానవాటికలో జరిగాయి. 12వ తేదీ ఉదయం కా॥ పరమేశ్వరరావు భౌతికకాయం వద్ద జోహార్లర్పించిన అనంతరం కా॥ ఝాన్సీ మాట్లాడుతూ విద్యార్థి యువకునిగా వున్న కాలం నుండే కమ్యూనిస్టు గ్రామంగా పేరొందిన నిమ్మగడ్డవారిపాలెంలో నూతలపాటి సోదరులు (సుబ్బారావు, పరమేశ్వరరావు) కమ్యూనిస్టు పార్టీ రాజకీయాలు స్వీకరించి చురుకైన పాత్ర నిర్వహించారని గుర్తుచేశారు. అత్యున్నత మార్క్సిజం - లెనినిజం - మావో ఆలోచనా విధానాన్ని స్వీకరించిన

కా॥ పరమేశ్వరరావు విజయవాడ వచ్చిన పిదప ఉపాధ్యాయ ఉద్యమ నిర్మాణానికి అంకితమయ్యారని, ఆరు దశాబ్దాల కాలం అత్యున్నత సేవలందించారని వివరించారు. సిపిఐ(ఎం-ఎల్) కేంద్రకమిటి సభ్యులు కా॥ గుర్రం విజయకుమార్ కా॥ పరమేశ్వరరావుకు జోహార్లర్పించి మాట్లాడుతూ ఆయన చిరకాల స్వప్నమైన సామ్యవాద సమాజానికి కృషిసల్పటమే ఆయనకు అర్పించే నివాళిగా పేర్కొన్నారు.

రాష్ట్రంలోని వివిధ ప్రాంతాల నుండి పెద్ద సంఖ్యలో ఉపాధ్యాయ ఉద్యమనేతలు, కార్యకర్తలతోపాటుగా సిపిఐ(ఎం-ఎల్) ఇతర విప్లవ, వామపక్ష పార్టీల, అనేక ప్రజాసంఘాల నేతలు పెద్ద సంఖ్యలో తరలివచ్చి, కా॥ పరమేశ్వరరావుకు కడసారి నివాళులు అర్పించారు. రాజ్యసభ సభ్యులు, శాసనమండలి సభ్యులు, శాసనమండలి మాజీ సభ్యులు ఏపిటిఎఫ్ రాష్ట్రనేతలతోపాటు ఏఐఎఫ్ టియు(న్యూ), రైతుకూలీసంఘం, ఐఎఫ్ టియు, జనసాహితీ, విరసం, ఓపిడిఆర్, స్త్రీ విముక్తి సంఘటన, టి.ఎన్.మెమో, పిడిఎస్ ఓ, పిడిఎస్ యు, ఎన్ వైయస్, యుటిఎఫ్, ఎస్ టియు, తదితర పలు ప్రజాసంఘాల, ఉపాధ్యాయ సంఘాల నేతలు కా॥ పరమేశ్వరరావుకు జోహార్లర్పించారు. కా॥ పరమేశ్వరరావు జీవన సహచరి కా॥ జ్యోతి, కుమారుడు నవీన్, ఇతర కుటుంబ సభ్యులు, బంధుమిత్రులు అశ్రునయనాలతో కడసారి వీడ్కోలు పలికారు. ఏలూరు రోడ్డులో సాగిన అంతిమయాత్రలో వందలాదిమంది పాల్గొన్నారు. కృష్ణలంక స్మశానవాటికలో కా॥ పరమేశ్వరరావు అంత్యక్రియలు నిర్వహించారు. బరువెక్కిన హృదయాలకు సహానుభూతి చెందుతూ అంత్యక్రియలు జరుగుతుండగానే హఠాత్తుగా అరగంటపాటు ఆకాశం భోరున వర్షించి బరువు దించుకుంది. ★


విప్లవ కమ్యూనిస్టు నాయకులు కామ్రేడ్స్ మధు, జోగిన్, అశిష్ల సంస్మరణ సభ

2021 డిసెంబర్ 15న కోల్ కతాలోని కృష్ణపాద ఫోర్స్ మెమోరియల్ హాల్ లో సిపిఐ(ఎం-ఎల్) పశ్చిమబెంగాల్ ఆధ్వర్యంలో కామ్రేడ్ మధు (సిపిఐ సభ్యులు), కామ్రేడ్స్ అశిష్ మజుందార్, జోగిన్ బిశ్వకర్మాకర్ల (పార్టీ పశ్చిమబెంగాల్ రాష్ట్రకమిటీ సభ్యులు) సంస్మరణ సభ జరిగింది. ఈ సభకు కామ్రేడ్స్ సుబోధ్ మిత్ర, కబిరాజ్ రాయ్, (సిపిఐ(ఎం-ఎల్) రాష్ట్రకమిటీ సభ్యుడు), కామ్రేడ్ ప్రణబ్ నాయక్ (ఈక్సన్ సంపాదకులు), సిపిఐ(ఎం-ఎల్) రెడ్ స్టార్ కు చెందిన కామ్రేడ్ ప్రదీప్ సింగ్ రాకూర్లు అధ్యక్షత వహించారు.

పశ్చిమబెంగాల్ రాష్ట్రకమిటీ కార్యదర్శి కా॥ సుబోధ్ మిత్ర - అమరులైన కామ్రేడ్స్ స్మృతిలో ఒక నిమిషం మౌనం వహించిన తర్వాత ఆ కామ్రేడ్స్ కృషి గురించి వివరిస్తూ మాట్లాడారు.

కా॥ ప్రణబ్ నాయక్ కా॥ అశిష్ తో తనకున్న అనుబంధం గురించి మాట్లాడారు. కా॥ ప్రదీప్ సింగ్ రాకూర్ సాయుధ రైతాంగ పోరాట అనుభవాల గురించి మాట్లాడి ఐక్యకార్యాచరణ ఆవశ్యకతను గుర్తుచేశారు. డా॥ సురేష్ బైన్ కమ్యూనిస్టు విప్లవకారుల ఐక్యత గురించి

మాట్లాడారు. అమరులైన ముగ్గురు కామ్రేడ్స్ తో తనకున్న అనుబంధాన్ని గుర్తు చేసుకుంటూ కా॥ బసు ఆచార్య మాట్లాడారు. వ్యవసాయ ఉత్పత్తిలోనూ, కులసమస్యపైనా వస్తున్న సమస్యలను దృష్టిలోకి తీసుకొని వ్యవహరించాల్సిన ఆవశ్యకతను వివరించారు. కా॥ అలోక్ ముఖర్జీ ప్రయాణ మార్గంలో సమస్యల వలన ఆలస్యంగా చేరుకున్నారు. ఆయన క్లుప్తంగా అమరులైన కామ్రేడ్స్ గురించి మాట్లాడి నివాళులర్పించారు. పిసిసి సిపిఐ(ఎమ్-ఎల్)కు చెందిన సమిత్ సిన్హా ఐక్యతావశ్యకతపై మాట్లాడారు. కా॥ అనంతాచార్య తెభాగా ఉద్యమకాలం నుండి బిశ్వకర్మాకర్ కుటుంబం నిర్వహించిన పాత్రను గుర్తుచేశారు. కా॥ బిశ్వకర్మాకర్ పూర్వీకులను ఆ ఉద్యమ కాలంలో ప్రభుత్వం బలవంతంగా ఆ ప్రాంతం నుండి దార్జలింగ్ జిల్లాలోని నగ్గల్పూరి ప్రాంతంలోకి తరలించిందని చెప్పారు. నగ్గల్పూరిలో ఆ కుటుంబమంతా - దేశాన్ని కుదిపివేసిన మహత్తర రైతాంగ పోరాటానికి - ముందుపీరిన నిలిచారని గుర్తుచేశారు. కా॥ కబిరాజ్ కమ్యూనిస్టు విప్లవకారుల ఐక్యతను కోరుతూ మాట్లాడారు. ★



| | |
|----------------------|------------------|
| పుస్తకం పేరు | KLVA102M253 |
| పుస్తకం పేరు | జనశక్తి |
| తారీఖు | 07 February 2025 |
| మొదటి రచ్చ | NO |
| రెండవ రచ్చ | NO |
| మొత్తం పేజీలు | 25 |
| పెద్ద పైజా పేజీలు | NO |
| జాకే పేజీలు | NO |
| లేని పేజీలు | NO |
| తయారు చేసినది | Slc. Sharmila |
| పేజీలు పరిశోధించినది | Slc. Sharmila |
| డిక్చనరీ చేసినది | Arasa |
| పరిశీలించినది | HEMA |
| పేజీలు పరిశోధించినది | |
| ప్రింటింగు చేసినది | |
| ప్యాకింగు చేసినది | |
| పరిశీలి | అమర్ |